
דערקלערונג פון דער פאַרבאַנד-עקזעקוטיווע 8 1 1 0 
שמעון דובנאָוו (קורצע ביאָגראַפיע) א יי א ר יט 4 
ש. דובנאָווס אויפפאַסונג פון דער אידישער געשיכטע אכ 0 
ש. דובנאָוו וועגן חסידותּ יא אי יי א 
הער בעלשם טום אט א יל 
ש. דובנאָווס טאָנ-בוך 6 חי סן לת זט 6009 ווך השאה 6 
ש. דובנאָוו װוענן ציוניזם 1 ר ר א 
ד"י /שפרהאכהפראנע. 2.2 אד א ר יל א 
וועגן ,אױטאָנאָמיזם" ר ר אי רא א ר ר יבל יל 
באַמיאונגען אַז דובנאָוו זאָל פאַרלאָזן די ברענענדיקע אייראָפּע א 
ש. דובנאָווס ענטפער צום פאַרבאַנד וועגן זיין קומען קיין אַמעריקע 


זועגן דובנאָון : 
אריה טאַרטאַקאָװער : גרעץ און דובנאָוו ר יא ר טיא הע 
קאָפּל ס. פּינסאָן ; די נאַציאָנאַלע טעאָריעס פון שמעון דובנאָוו 2 
אברהם לעװינסאָן : דער מחבר און איבערזעצער ר רד 0 , 


שמעון ראַװידאָוויטש: שבט ישראל ר 
ד"ר ש. מאַרנאַשעס ; דאָאיקייט און דאָרטיקייט 4 ר יט 


שואל גוטמאַן : דובנאָווס אױטאָנאָמיזם און די אַמעריקאַנער באַדינגונגען 


ד. דשמי : געשטאַלט און לעגענדע טאר יעב א א 1 


דערקלערונג פון דער פאַרבאַנדיעקזעקוטיווע 


דער הונדערטסטער געבוױירנטאָג פון שמעון דובנאָוו וװוערט איצט געפייערט 
אין דער גאַנצער אידישער וועלט. כדי צו פאַרצייכענען די וויכטיקע דאַטע 
גיבן מיר אַרױס די דאָזיקע זאַמלונג מיט אויסצוגן פון ש. דובנאָווס ביכער און 
אַרטיקלען און אָפּשאַצונגען װועגן אים און זיין איינפלוס אויפן אידישן לעבן. 

ש. דובנאָוו איז געווען איינער פון די וויכטיקסטע פאָרשטייער פון אידיש- 
נאַציאָנאַלן רענעסאַנס, פון אַן עפּאָכע װאָס האָט רעװאָלוציאָניזירט דאָס אידישע 
לעבן אין 19טן יאָרהונדערט, געשאַפן דעם ציוניזם און אידישן סאַציאַליזם, 
ביידע מאָדערנע אידישע ליטעראַטורן, קריסטאַליזירט דעם באַגריף פון איין 
אידיש פאָלק, און געלייגט דעם גײיסטיקן און פּאָליטישן פונדאַמענט פון דער 
אידישער מלוכה. 

ש. דובנאָוו האָט זיך באַקלאָגט, אַז מען האָט אים אָפּטמאָל שלעכט פאַר- 
שטאַנען -- און דאָס איז געווען אמת. נישט זעלטן האָט מען אים אַריינגע- 
קוועטשט אין סדום-בעטלעך פון פּאַרטײ-פּראָגראַמען און אַרוסגענומען פון זיין 
גאַנצן געדאַנקענגאַנג בלויז געוויסע טיילן און די אַנדערע פאַרשוויגן. אין אמתן 
איז ש. דובנאָוו געװוען דער גרויסער באַגרינדער פון אַלע עלעמענטן פון 
אידישקייט. 

מיר לעבן איצט אין אַ צייט פון איבערשאַצונג פון אַלע אידישע קולטור- 
אוצרות און פון זייער סינטעזע. די קאַמפן אָפטמאָל פאַרביטערטע, צװווישן סע- 
קולאַריזם און רעליגיעזקייט, איריש און העברעאיש, ציוניזם און גלותיזם, =- 
קאַמפן װאָס האָבן אויסגעפירט אַ היסטאָרישע פונקציע אין זייער צייט, טרעטן אָפּ 
זייער פּלאַץ פאַר אַן אַלגעמײנער סינטעזע, װאָס נעגירט ניט קיין איינע פון די 
פּונדאַמענטאַלע עלעמענטן פון אידישקייט. דעריבער זיינען היינט אַ סך געדאַנ- 
קען פון דובנאָוון צייטיק און זייער באַלערנדיק. 

די ציוניסטישע באַװועגונג האָט געקענט האָבן, און געהאַט, באַרעכטיקטע 
טענות צו ש. דובנאָוון. נישט מיט יעדער זאַך װאָס ער האָט געטאָן און נישט 
מיט יעדן זאַץ װאָס ער האָט געשריבן האָט מען געקענט מסכים זיין. עס איז 
אָבער נישטאָ קיין ספק אַז ש. דובנאָוו איז אין סאַמע תוך זיינעם געווען אַ הייסער 
אָנהענגער פון ציון און פון אַ אידישער היים אין ציון, װי עס ווערט אַבסאָלוט 
קלאָר פון זיינע כתבים, 

מיר האַלטן עס פאַר אַ חוב און אַ כבוד צו באַטײליקן זיך אין די פייערונגען 
פון 100-יאָריקן געבױירנטאָג פוֹן אַ טיפן דענקער, פון אַ קרישטאָל-ריינעם 
מענטשן און פון גרעסטן אידישן היסטאָריקער פון זיין צייט. 

מיר האָפן אַז דאָס ביכל װעט זיין אַ וויכטיקער בײטראָג צו באַקענען אונ- 
זערע מיטגלידער און דעם אידישן לייענער מיט אַ גרויסער פּערזענלעכקייט 
פון אַ גרויסן דור, 

נאַציאָנאַלע עקזעקוטיווע 


אידיש-נאַציאָנאַלער אַרבעטער פאַרבאַנד 


שמעון דובישון 


קורבצע פיאגהאף'יע 


(געבוירן דעם 8וטן סעפּטעמבער, 1860 --געשטאָרבן דעם 1טן דעצעמבער, 1941) 


מעון דובנאָוו איז געבוירן געװאָרן אין שטעטל מסטיסלאוו, 
ווייס-רוסלאַנד, אין אַ מיוחסדיקער משפּחה פון לומדים און סוחרים. די 

דובנאָוו-משפּחה האָט געצויגן איר יחוס פון באַואוסטן מקובל ר' יוסף דובנא. 
שמעונס פאָטער, יעקב-מאיר, האָט געאַרבעט וי אַן אָנגעשטעלטער בי זיין 
שווער, און אַהײים פלעגט ער קומען נאָר אויף די גרויסע ימים-טובים. די מוטער 
האָט נאָך געמוזט צוהעלפן מיט חיונה און האַלטן אַ קראָם פון גלאָזװאַרג. מיט 
דעם אינגלס דערציאונג האָט זיך אָפּגעגעבן זיין זיידע, ר' בן-ציון דובנאָוו, אַ 
מתנגד און גרויסער למדן, װאָס איז געזעסן על התורה ועל העבודה און האָט 
במשך פון 45 יאָר אָנגעפירט אַ ישיבה -- בײטאָג פאַר יונגע בחורים און אין 
די אָװונטן פאַר דערװאַקסענע אידן, לומדים. 

שמעון האָט געלערנט אין חדר תנ"ך און גמרא. אָבער שוין צו 9 יאָר האָט 
ער זיך פאַרטיפט אין העברעאישן קיצור פון פּלאַוויוסעס געשיכטע-בוך און 
דערנאָך מענדלסאָנס ביאור, װאָס איז געווען פאַררעכנט פאַר ,טריף-פּסול?"; 
באַהאַלטענערהײט גייט ער אַדורך גאַנץ תנ"ך מיט ביאור און שלינגט ממש אַלע 
העברעאישע השכלה-ביכער װאָס ער קען געפינען אין שטעטל. אַ ביסל שפּעטער 
איז ער שוין פאַרטאָן ניט בלויז אין השכלה-ביכער און זשורנאַלן, נאָר אויך 
אין לערנען רוסיש און וויסנשאַפטן, 

ווען שמעון ווערט אַלט פערצן יאָר,. טרעט ער אַרײן, טראָץ דער קעגנער- 
שאַפט פון זיין זיידן, אין דער אָרטיקער מלוכה'שער שול פאַר אידישע קינדער 
און אין משך פון דריי חדשים מאַכט ער דורך אַ דרײי-יאָריקן קורס. ווען די 
שול ווערט פאַרמאַכט פּרואווט ער אָנצוקומען װי אַן עקסטערן אין אַ גימנאַזיע, 
אָבער מען נעמט אים ניט אָן. 

אין 1880 פאָרט ער אַװעק קיין פעטערבורג, וואו עס הויבט זיך אָן אַ צייט 
פון אינטענסיוון אַליין-לערנען. באַזונדערס ציט אים צו געשיכטע און געשיכט- 
לעכע פאָרשונגען. זיין שווערע מאַטעריעלע לאַגע צוינגט אים אָבער אִפּ- 
צורייסן זיך, פון צייט צו צייט. פון אָנגעשטרענגטן לערנען. אַ צייט שפּע- 
טער דרוקט ער אֶפּ אין ,רוסקי יעוורעי" אַ קאַפּיטל פון זיין ערשטער גרוי- 
סער אַרבעט ,עטלעכע מאָמענטן אין דער אַנטװיקלונגס-געשיכטע פון אידישן 
פאָלק". אַ יאָר שפּעטער װוערט ער אַ שטענדיקער מיטאַרבעטער פון זשורנאַל 
;װאָסכאָד", און אַרבעט אויך מיט אין די וויכטיקע זשורנאַלן ,ראַזסװיעט", , פּרדס?" 
און ,השלוח". אין יענעם פּעריאָד האָט ש. דובנאָוו פאַרעפנטלעכט אַ צאָל וויכ- 
טיקע היסטאָרישע מאָנאָגראַפיעס, װאָס טייל פון זיי זיינען שפּעטער איינגע- 
שלאָסן געװאָרן אין זיינע גרעסערע וװערק. ער האָט דעמאָלט געשריבן וועגן 


: 


שבתי צבי און יעקב פּראַנק, ועד ארבע ארצות, און אויפקום כון חסידות. ער 
האָט אויך געדרוקט אַ סך פּובליציסטישע אַרטיקלען און געשריבן ליטעראַטור- 
קריטיק (אונטערן פּסעװדאָנים ,קריטיקוס") איבער רוסיש-אידישע און העברע" 
אישע ביכער. 

אין 1882 האָט ש. דובנאָוו חתונה געהאַט מיט אידע פרידלין און זיי באַזעצן 
זיך אין זיין הײמשטאָט, וואו ער פּאַרנעמט זיך װוידער מיט לערנען און שטודירן. 
אין די יאָרן 1890---1902 פּאָרט ער אַריבער קיין אָדעס און באַפּריינדט זיך מיט 
דער גרויסער גרופּע פון אידישע שרייבער, װאָס האָבן דעמאָלט געשאַפן אַ וויכ- 
טיקן אידישן צענטער אין אָדעס. צװישן די , חכמי אָדעס? זיינען, צוו. א., געווען 
מענדעלע, שלום עליכם און ח. נ. ביאַליק. פון אָדעס פּאָרט דובנאָוו אַריבער קיין 
ווילנע, וואו ער לעבט דרי יאָר. אין ווילנע איז ער געקומען אין דירעקטן 
קאָנטאַקט מיט די מאָדערנע אידישע באַװעגונגען און מיט דער ברייטער אידישער 
מאַסע. 

אין 1960 באַזעצט זיך ש. דובנאָוו אין פּעטערבורג, וואו ער װוערט אַ לעקטאָר 
פון סאָציאַלע װיסנשאַפטן און געשיכטע אין דער ,, פרייער הויכשול? פון פּראָפ. 
לעסגאפט. הגם ער האָט זיך אין דער צייט פאַרנומען מיט פאַרשידענע ליטעראַ- 
רישע, געזעלשאַפטלעכע און װיסנשאַפטלעכע אַרבעטן, איז זיין לעבנס-ציל געווען 
אָנצושרייבן אַ פול צען-בענדיק װערק -- ,, די וועלט-געשיכטע פון אידישן פאָלק* 
און דערפאַר האָט ער זיך אָפּגעזאָגט אָנצונעמען דאָס רעדאַקטירן די אידישע ענ- 
ציקלאָפּעדיע אויף רוסיש, הגם דאָס װאָלט אים דעמאָלט פאַרזיכערט מיט פּרנסה 
בריוח אויף פינף יאָר. 

דובנאָוו לעבט איבער די שװוערע צייטן פון דער ערשטער וועלט-מלחמה, 
באָלשעװיסטישער איבערקערעניש און בירגער-קריג אין רוסלאַנד, וואו ער ליידט 
הונגער, נויט און קעלט, אָבער רייסט ניט איבער זיין װיסנשאַפטלעכע אַרבעט. 

אין פרילינג 1922 דערלויבט אים די סאָיועטישע רעגירונג צו פאַרלאָזן רוס- 
לאַנד און ער באַזעצט זיך אין בערלין, וואו עס גייט שפּעטער אַרױס צום ערשטן 
מאָל זיין וועלט-געשיכטע פון אידישן פאָלק (אין דייטש, איבערזעצט פון רוסישן 
אַריגינאַל). דאָס גרויסע װערק איז דערנאָך איבערגעזעצט געװאָרן אין עטלעכע 
שפּראַכן, צװישן זיי אין אידיש און העברעאיש. 

נאָכדעם װוי די נאַציס זיינען אין 1923 געקומען צו דער מאַכט, האָט דובנאָוו 
פּאַרלאָזט בערלין און זיך באַזעצט אין ריגע (לאַטװיע), וואו ער האָט אינטענסיוו 
געאַרבעט אויף זיינע מעמואַרן (,מיין לעבנס-בוך"). אין 1925 האָט ער אין 
ווילנע אָנטײלגענומען אין די פייערונגען לכבוד דער 10-יאָריקער עקזיסטענץ פון 
איוו"א, מיט וועלכער ער איז געווען נאָענט פאַרבונדן. 

חוץ זיין לעבנס-ווערק -- , די וועלט-געשיכטע פון אידישן פאָלק" אין 10 
בענדער, האָט ש. דובנאָוו אָנגעשריבן: ,די געשיכטע פון חסידיזם"; ,בריוו פון 
אלטן און נייעם אידנטום", -- וועגן פּראָבלעמען און מהות פון אידישן נאַציאָ- 
נאַליזם ; ,,פון זשאַרגאָן ביז אידיש", -- וועגן דער נייער ראָלע פון אידיש: , מיין 
לעבנס-בוך" (,קניגא זשיזני") -- אַ טאָגבוך, װאָס ער האָט געפירט צענדליקער 
יאָרן. ער האָט חוץ דעם געשריבן אומצאָליקע אַרטיקלען אויף היסטאָרישע, 
געזעלשאַפטלעכע און ליטעראַרישע טעמעס אין פאַרשידענע זשורנאַלן און 
צייטונגען. 

דובנאָוו האָט אָנגעשריבן אַ בראָשור ,נחפּשה ונחקורה" וועגן זאַמלען און 
אייפהאַלטן היסטאָרישע דאָקומענטן. ער האָט געגרינדעט אין פּעטערבורג די 
;היסטאָריש-עטנאָגראַפישע געזעלשאַפט" און אַרױסגעגעבן אַ יערלעכן זשורנאַל 
אין רוסיש וועגן אידישער געשיכטע-פאָרשונג (,יעװורעיסקאַיאַ סטאַרינאַ"). 

הגם די װיסנשאַפטלעכע אַרבעט איז אים געווען אַמנאָענטסטן, האָט ער זיך 
נישט אָפּגעזאָגט אויך אָנטיילצונעמען אין אידיש-געזעלשאַפטלעכן לעבן, אויפ- 
געטראָטן אויף פאַרזאַמלונגען, געווען שטאַרק פאַראינטערעסירט אין דער אַרבעט 
פון ווילנער איוו"א. ער איז אויך געװען דער טעאָרעטישער באַגרינדער און 
מיטשאַפער פון דער ,פאָלקס-פּאַרטײ", װאָס איז שפּעטער געווען טעטיק אין ליטע 
און פּױלן. ער האָט זיך באַטײליקט אין יעדער אַרט טעטיקייט װאָס ער האָט 
געהאַלטן פאַר װויכטיק אין דעם גרויסן קאַמף פּאַר אויפהאַלטן דעם אידישן קיום. 

נאָכן אויסברוך פון דער צווייטער וועלט-מלחמה, ווען די סאָוועטישע מאַכט 
האָט אַנעקסירט ליטע און לאַטװיע, האָט ער נאָך אַלץ געפּרואװוט אָנטיײילנעמען 
אין אידישן קולטורעלן לעבן הגם ער איז שוין געװען קראַנק און צעבראָכן. 
זיינע פּאַריזער פריינט האָבן אים ציוגערעדט צו קומען קיין פראַנקרייך, און דער 
,אידיש-נאַציאָנאַלער אַרבעטער פאַרבאַנד" אין ניו-יאָרק האָט אים צוגעשיקט אַן 
אַמעריקאַנער וויזע, אָבער ער האָט זיך אָפּגעזאָגט אַרױסצופאָרן פון ריגע. 

אין זומער, 1941 האָט די נאַצישע אַרמײ פאַרנומען ריגע. די ריגער אידן 
האָבן געהאָלפן דעם גרויסן אידישן היסטאָריקער מיט װאָס זיי האָבן נאָר געקענט. 
דובנאָוו האָט אין ריגער געטאָ כסדר געמאַכט נאָטיצן וועגן לעבן אונטער די 
נאַציס, אוֹן גערופן די אידן , צו פּאַרשרייבן אַלץ*. ער איז געבליבן וייטער 
אָפּטימיסטיש וועגן גורל פון אידישן פאָלק. ,װאָס ס'איז געשריבן געװאָרן ביז 
איצט אין אידישער געשיכטע איז גאָרנישט. אידישע געשיכטע הייבט זיך ערשט 
אֵן? -- האָט ער זיך אויסגעדריקט. 

נישט קוקנדיק אויף אַלע באַמיאונגען פון די ריגער אידן צו ראַטעװען 
דובנאָווס לעבן, איז עס זיי נישט געלונגען. דעם 1טן דעצעמבער, 1941, אין אַ 
קאַלטער נאַכט, האָבן אים די נאַציס אַרױסגעיאָגט פון זיין דירה, צוזאַמען מיט 
אַ גרופּע אידן. ער איז געווען שווער קראַנק, מיט הויכער טעמפּעראַטור, און דער 
יאָריקער זקן האָט נישט געקענט גיין גענוג שנעל; אַ קול פון אַ נאַצישן רוצה 
האָט אַ סוף געמאַכט צום לעבן פון גרויסן אידישן היסטאָריקער. 

ער איז אומגעקומען צװוישן די אידן וועמען ער האָט אַװעקגעגעבן אַלע זיינע 
כיחות און זיין גאַנצע נשמה. זיין קבר איז אומבאַקאַנט, און קיין שטיינערנע 
מצבה איז נאָך אים נישט געבליבן. עס איז אָבער געבליבן נאָך אים אַ מצבה װאָס 
איז דויערנדיקער פון שטיין. 


מענדעלע מוכר ספרים, ש. דובּנאָו און ח. נ. ביאַליק אין יאָר 1913 


ש. דובנאָווס אויפפאַסונג פון דער 
דעס איך שער לעש פטע 


ש. דובנאָוו האָט אַ סך געלערנט פון די אידישע היסטאָריקערס פאַר אים 
און באַזונדערס פוֹּן גרעצן. ער האָט אָבער אַרײנגעבראַכט אַן אייגענעם דרך און 
אַ נייעם אופן פון אויסטייטשן אידישע געשיכטע. ער איז געקומען צו דעם שטו- 
פנווייז און נאָך לאַנגיאָריקע אַרײנטראַכטענישן. כדי קלאָר צו מאַכן אין װאָס דער 
נייער דרך איז באַשטאַנען, דרוקן מיר דאָ -- מיט קיצורים --- דובנאָווס איינלֵיי- 
טונג צו זיין צען-בענדיקער ,וועלט-געשיכטע פון אידיששן פאָלק? װאָס ער האָט 
אָנגעשריבן א. נ. ,אויפפאַסונג פון דער אידישער געשיכטע". די ,וועלט-גע- 
שיכטע" האָט ש. דובנאָוו באַטראַכט װי זיין לעבנס-ווערק. 

די ,, איינלייטונג" איז אייגנטלעך אַ גענויע דערקלערונג וועגן מחברס נייער 
שיטה אין אידישער געשיכטע -- זיין היסטאָריאָזאָפּישער אני מאמין. 

א על שי צר דעם שאט שש טע 
פון אידישן פאָלק" 


וועלט-געשיכטע פון אידישן פאָלק -- אַ ביסל אַן אויסטערלישער נאָמען 
אָבער עס פּאַסט זיך פולקאָם צום אינהאַלט און פאַרנעם פון דאָזיקן אויסערגע- 
וויינלעכן טייל פון דער געשיכטע. דער צנאָמען ,װעלט*? וװערט אָנגעװוענדט 
בנוגע אַלגעמײנער געשיכטע פון די קולטור-פעלקער אין דער גאָרער וועלט, 
אין קעגנזאַץ צו דער געשיכטע פון איינצעלנע פעלקער און לענדער. אָבער דער 
גורל פון אידישן פאָלק האָט זיך אַזױ צוזאַמענגעלײגט, אַז עס האָט אַלין זיין 
אייגענע אַלװעלטלעכע געשיכטע, אין בוכשטעבלעכן זינען פון װאָרט: כמעט 
אויפן גאַנצן שטח פון דער קולטור-װועלט (אַ חוץ אינדיע און כינע) און אין 
גאַנצן משך פון היסטאָרישן לעבן פון דער מענטשהייט. דאָס אידנטום איז אַ 
מין היסטאָרישער מיקראָקאָסם. מיטן פולן רעכט קען מען דעריבער באַנוצן דעם 
אויסדרוק : וועלט-געשיכטע פון אידישן פאָלק. 

וי אין דער אַלװועלטלעכער געשיכטע פון דער מענטשהייט, אַזױ דאַרף אויך 
אין דער וועלט-געשיכטע פון אידישן פאָלק אָנגעװענדט װוערן דער סינטעטישער 
מעטאָד. ' אונפדעקן די אַלגעמײנע וועגן און צילן פון היסטאָרישן לעבן אין דער 


וע 


װאַנדלונג פון יאָרהונדערטער און לענדער, און אַנטדעקן דעם אָרגאַנישן צואַ- 
מענהאַנג צווישן די דאָזיקע ברוכטיילן פון צייט און רוים אין משך פון דער 
זדריי טויזנט-יאָריקער עװאָלוציע פון דער נאַציע -- אָט דאָס איז די עיקר- 
אויפגאַבע, וועלכע שטייט דאָ פאַָרן היסטאָריקער. 

דער הויפּט-ציל פונעם היסטאָריקער איז אַרױסטײלן די אַלגעמײנע היס. 
טאָרישע פּראָצעסן, װאָס זיינען באַהאַלטן הינטער די הויפנס פאַקטן, אויפשטעלן 
אַ גענויעם אַרכיטעקטאָנישן פּלאַן, און לוט אים אויסבויען דעם פילגאָרנדיקן 
בנין פון דער געשיכטע. די ערשטע הנחה פאַר אַזאַ סינטעטישער אַרבעט איז 
אַ קלאָרע קאַנצעפציע פון דער אידישער געשיכטע, אַ קלאָרע פאָרשטעלונג וועגן 
איר טרעגער, -- וועגן אידישן פאָלק; אַ פאָרשטעלונג, װאָס זאָל נישט זיין פאַר- 
טונקלט דורך דאָגמאַטישע, אָדער סכאָלאַסטישע באַגריפן און דאָס זאָל שױן 
פון פאָראויס באַשטימען אויך די װיסנשאַפטלעכע פאַרשונגס-מעטאָדן אויפן דאָזיקן 
געביט. 

אַ ריכטיקע אויפפאַסונג פון דער געשיכטע פונעם ,געשיכטלעכסטן" פאָלק 
פלעגט ביז גאָר נישט לאַנג אָנטרעפן אויף די גרעסטע שװועריקייטן. לגבי אירע 
עלטסטע טיילן, װאָס געניסן די פּריווילעגיע פון ,הײיליקער געשיכטע" הערשט 
נאָך עד היום די טעאָלאָגישע קאָנצעפציע, נישט נאָר ביי די אָרטאָדאָקסן, וועלכע 
נעמען אָן אין גאַנצן דעם רעליגיעזן פּראגמאַטיזם פון די היסטאָרישע ביבל- 
ספרים, נאָר אויך ביי די אָנהענגער פון פרייער , ביבל-קריטיק", וועלכע האָבן 
פאַרביטן דעם ביבלישן פּראַגמאַטיזם אויף זייער אַן אייגענעם, װאָס איז אויך 
נישט װינציקער טעאָלאָגיש. און אפילו אין דער מיטלאַלטערלעכער און נייער 
געשיכטע פונעם אידנטום הערשט אויך אַן איינזייטיקע ספּיריטואַליסטישע קאָן- 
?עפציע, װאָס גייט אַרױס פון דער הנחה, אַז אַ מלוכה'לאָז פאָלק אָן אַ טעריטאָריע, 
קען זיין אַן אַקטיווער סוביעקט פון דער געשיכטע בלויז אין זיין גייסטיקן לעבן, 
אָבער אין סאָציאַלער הינזיכט איז אַזאַ פאָלק בלוֹיז אַ פּאַסיווער געשיכטע-אָביעקט 
פין יענע פעלקער, צװוישן וועלכע עס לעבט. 

אָט פאַרװאָס די היסטאָרישע שול פון צונץ און גרעץ האָט אָנגענומען די 
טעאָריע פון צוויי פאַקטאָרן אין דער גלות-געשיכטע: פון גייסטיקן שאַפן און 
העלדישן מאַרטירערטום (,גייסטעס אונד ליידענס-געשיכטע"). דער הויפּט-אינ- 
האַלט פונעם פאָלקס-לעבן ווערט רעדוצירט פון איין זייט צו אַ ליטעראַטור- 
געשיכטע, און פון דער צווייטער -- צו אַ מאַרטיראָלאָגיע; דער היסטאָרישער 
האָריזאָנט איז אַרומגעצױמט מיט די דאָזיקע גרענעצן. און צו דער דאָזיקער 
איינזייטיקער אויפפאַסונג פון דער ;נאָך-ביבלישער" געשיכטע איז צוגעפּאַסט 
אויך איר טיילונג אויף תקופות: די תקופה פון תלמוד, פון די גאונים, פון די 
רבנים, פון מיסטיק, פון השכלה -- אַ ריין היסטאָריש-ליטעראַרישע טיילונג אָבער 
נישט קיין נאַציאָנאַל-געזעלשאַפטלעכע אין ברייטען זינען פון דאָזיקן װאָרט. 

ערשט די לעצטע צייט הויבט מען אָן איבערגיין צו אַ מער ויסנשאַפט- 
לעכער קאָנצעפּציע פון דער אידישער געשיכטע -- וועלכע מ'קען אָנרופן 
סאַציאָלאָגישע. אין גרונט פון דער דאָזיקער קאָנצעפּציע ליגט דער געדאַנק -- 
װאָס פליסט אַרײס פון גאַנצן סכום פאַקטן פון אונזער געשיכטע -- אַז דאָס 
אידישע פאָלק איז תמיד און אומעטום געווען דער סימבאָל, דער שאַפער פון זיין 
געשיכטע, נישט נאָר אין גייסטיקן נאָר אייך אין סאָציאַלן לעבן. סיי אינעם 

מלוכה'שן, סיי אינעם גלות'דיקן פּעריאָד פון זיין געשיכטע איז דאָס אידנטום 
אַ בולט-אויסגעדריקטער טיפּ נאַציע, און נישט בלויז אַ רעליגיעזע גרופּע צווישן 
אַנדערע נאַציעס. די דאָזיקע אייביק-לעבעדיקע נאַציע האָט תמיד און אומעטום 
פאַרטיײידיקט איר אױטאָנאָמע עקזיסטענץ, סיי אין געזעלשאַפטלעכן לעבן, סי 
אויף אַלע געביטן פון קולטור-שאַפן. 

דער , גלות" װאָס איז שטאַרק אַנטװיקלט געווען נאָך אין דער צייט פון 
מלכות יהודה, האָט אומעטום געהאַט זיינע אױטאָנאָמע קהילות, און אין אַ סך 
ערטער אויך צענטראַלע זעלבסטפאַרװאַלטונגס-אָרגאַנען. אייגענע געזעצגעבע- 
רישע און געריכטלעכע אינסטיטוציעס (סנהדרין, אַקאַדעמיעס און פּאַטריאַרכן 
אין דער רוימיש-ביזאַנטישער פּאַלעסטינע, עקזילאַרכן, גאונים און געזעצגע- 
בערישע אַקאַדעמיעס אין בבל, און קאָנגרעסן פון געמיינדע-דעלעגאַטן אין שפּאַ- 
ניע, קהילות און וועדים, אָדער קהילה-סיימען אין פּױלן און ליטע און אַ סך אַנד.). 
די נייסטע אידיש-נאַציאָנאַלע באַװעגונג װואָס איז אָרגאַניש פאַרבונדן מיטן דאָזיקן 
היסטאָרישן פּראָצעס, און האָט פאַראייניקט דעם אַלטן געבאָט פון אױיטאָנאָמיזם 
מיטן היינטצייטיקן פּרינציפּ פון ,רעכט פון נאַציאָנאַלע מינדערהייטן", זאָגט 
עדות דערויף אַז מיר האָבן דאָ צו טאָן מיט אַן אייביקער טרייב-קראַפט פון דער 
אידישער געשיכטע, װאָס איז נישט פאַרשיואונדן אפילו אין יאָרהונדערט פון 
אַסימילאַציע און גרויסע אומענדערינגען אין לעבן פון פאָלק. 

די סיבות פון דער איינזייטיקער אויפפאַסונג פון דער אידישער געשיכטע 
אין דער נאָענטער פאַרגאַנגענהײט זיינען קלאָר. אונזער װיסנשאַפטלעכע היס- 
טאָריאָגראַפיע איז אַנטשטאַנען אין מערב-אײראָפּע אין מיטן 19טן יאָרהונדערט, 
ווען ס'האָט דאָרט געהערשט די דאָגמע פון אַסימילאַציע: , דאָס אידנטום איז 
נישט קיין נאַציע, נאָר אַ רעליגיעזע גרופּע". די היסטאָריאָגראַפיע איז אויך 
אַועק מיטן אַלגעמײנעם שטראָם און האָט זיך מער פאַרנומען מיטן יודאַאיזם, 
וי מיט זיין לעבעדיקן שאַפער -- מיטן אידישן פאָלק. שווימען קעגן שטראָם 
זיינען נישט געווען בכוח אפילו אַזעלכע אָפּװײיכער פון דער אַלגעמײן-אָנגענומע- 
נער דאָגמע, וי גרעץ. ערשט די טיפע איבערקערעניש אינעם נאַציאָנאַלן זעלבסט- 
באַוואוסטזיין, וועלכע כאַראַקטעריזירט אונזער תקופה, האָט ארויסגערופן אַ 
געהעריקע ענדערונג אויך אין דער אויפפאַסונג פונעם היסטאָרישן פּראָצעס. 
נאָך. דער סעקולאַריזאַציע פון אידישן נאַציאָנאַלן געדאַנק האָט געמוזט קומען 
אויך די סעקולאַריזאַציע פון דער היסטאָריאָגראַפיע, איר באַפרייאונג פון טעאָלאָ- 
גישע קייטן, און דערנאָך --- אויך פון ספּיריטואַליזם און סכאָלאַסטיק. עס הייבט 
אָן רייף ווערן אַ נייע אויפפאַסונג פון דער אידישער געשיכטע װאָס שטימט מער 
מיט איר אמתן אינהאַלט און פאַרנעם. עס ווערט קלאָר, אַז דאָס פאָלק האָט אין 
משך פון יאָרטױזנטער נישט נאָר ,געדענקט און געליטן", נאָר עס האָט אויך, 
ביי די פאַרשיידנסטע באַדינגונגען, געבויט זיין לעבן וי אַ באַזונדערער סאָציאַלער 
אַרגאַניזם, און אַז אויספאָרשן דעם דאָזיקן פּראָצעס פון זיין לעבן -- דאָס איז 
די הויפּט-אויפגאַבע פון היסטאָריאָגראַפיע. 

דער אָביעקט פון װיסנשאַפטלעכער היסטאָריאָגראַפיע דאַרף זיין דאָס פּאָלק, 
דער נאַציאָנאַלער אינדיווידואוס, זיין אַנטשטייאונג, וואוקס און קאַמף פאַר עקזים- 
טענץ. דורך אַ ריי יאָרהונדערטער טיילט זיך אויס פון דער אַרומיקער פעלקער- 
סביבה פון אַלטן מזרח דער צוערשט פאָרמלאָזער פאָלקס-עמבריאָן, ער נעמט אָן 

אַ באַשטימטע נאַציאָנאַלע געשיכטע, ער שאַפט און פאַרלירט אַ מלוכה, אַרבעט 
אײיגנאַרטיק איבער די אויפגענומענע עלעמענעטן פון דער אַלגעמײנער קולטור- 
און הויבט זיך אויף אין זיין גייסטיקן שאַפן צו נביאישע הויכן; 

דער מאָמענט, ווען דער נאַציאָנאַלער טיפּ נעמט אָן זיין ענדגילטיקע פאָרעם. 
פאַלט צונויף מיטן מאָמענט פון ערשטן פּאָליטישן חורבן (גלות-בבל), און די 
ווייטערדיקע תקופות (פּערסישע, גריכישע, חשמונאישע און רוימישע) גייען דורך 
אונטערן צייכן פוֹן קאַמף צווישן טעאָקראַטיע און וועלטלעכער מלוכה'שאַפט. דער 
צווייטער פּאָליטישער חורבן, אונטער די קלעפּ פון רוים, רופט אַרױס ביים 
צעברעקלטן פאָלק נייע פאָרמען פון קאַמף פאַר זיין נאַציאָנאַלער איינהייט : דער 
דראַנג צו אױיטאַנאָמען לעבן, צו אַ מאַקסימום סאָציאַלער און קולטורעלער אייגנ- 
אַרטיקײט נעמט אָן שוין נישט מלוכה'שע, נאָר אַנדערע געזעלשאַפטלעכע פאָרמען. 
צום דאָזיקן ציל ווערט צוגעפּאַסט די גאַנצע גייסטיקע טעטיקייט פון דער נאַציע: 
דער יודאַאיזם װערט געפורעמט לױט דער סאַציאַלער עקזיסטענץ פון פאָלק, 
אָבער נישט פאַרקערט. א : 

ביי אַזאַ רעאַלער טאַציאָלאָג:שער קאָנצעפּציע פון דער אידישער געשיכטעצ 
ווערט נויטיק איבערצושאַצן אַ סך פון אירע וויכטיקע דערשיינונגען -וועלכע 
זיינען פון טעאָלאָגישן, אָדער סכאָלאַסטישן שטאַנדפּונקט פאַלש באַלױכטן גע- 
װאָרן. מיר װעלן דאָ ברענגען אַ פּאָר בולטע ביישפּילן וועגן חילוק צװײַשן דער 
נייער קאָנצעפּציע און דער אַלטער ביי דער באַלייכטונג פון די וויכטיקסטע 
פּראָבלעמען פון דער אידישער געשיכטע. 

די אַלטע היסטאָריאָגראַפיע האָט זיך האָפענונגסלאָז םש אין 
דער פראַגע וועגן די פּרושים און צדוקים, װאָס זייערע קעגנזייטיקע באַציאונגען 
האָבן געשפּילט אַזאַ ראָלע אין פאָלקס-לעבן אין דער צייט פון די חשמונאים 
און אין דער רוימישער תקופה. אפילו היסטאָריקער װאָס זיינען פריי געווען 
פון טעאָלאָגיע האָבן דערקלערט די אַנטשטײאונג פון די צװײי פּאַרטײען מיט 
רעליגיעז-ריטועלע און דאָגמאַטישע חילוקי-דעות. אויפן גרונט פון די העלע- 
ניסטיש-פילאָזאָפישע צוגעפּוצטע מעשיות פון יוסיפוס פלאַוויוס פון איין זייט,- 
און פוּן דער צווייטער --- אויפן גרונט פון די שפּעטערדיקע תלמודישע מסורות, 
פון וועלכע ס'האָט זיך אױיסגעװעפּט יעדער פּאָליטישער עלעמענט, האָבן די 
היסטאָריקער פאַרואַנדלט אין אַ קאַמף פון ,סעקטעס" אָדער ,שולעס?" דעם 
גרעסטן נאַציאָנאַלן שטרייט, אַ שטרייט וועגן עצם טיפּ פון דער נאַציע, א 
דעם -- צי זאָל דאָס אידנטום זיין אַ וועלטלעכע אָדער גייסטיקע נאַציע, אַ 
דורכשניטלעכער אָדער אַן אייגנאַרטיקער מיטגליד פון דער טטר קה 
משפּחה. 

דער שטרייט פון די ביידע פּאַרטײען האָט אויך- געהאַט אַ אי היג-- 
טערגרונט: דאָ האָבן געקעמפט צוישן זיך די צדוקישע אַריסטאָקראַטיע, װאָס 
האָט זיך געקלאַמערט אין דער מלוכהּ-מאַכט, און די פֿרושימ'דיקע דעמאָקראַטיע, 
װאָס האָט טייער געהאַלטן איר גייסטיקע מאַכט איבער די פאָלקס-מאַסן. אַזאַ 
סאָציאָלאָגישער קוק אויף דער אַנטשטײאונג און טעטיקייט פון די צוויי פּאַר- 
טייען -- װי דאָס ווערט דורכגעפירט אין אונזער געשיכטע (באַנד וו), -- פליסט 
אַרױס פון אַלע צוזאַמענשטױיסן-פון די פּרושים מיט די צדוקים אויף דער 
פּאָליטישער אוך געזעלשאַפטלעכער אַרענע, פון זייער גאַנצער טעטיקייט, אָנ- 

הויבנדיק פון דער חשמונאים-תקופה ביזן פאַלן פון מלכות-יהודה. די רעלי- 
גיעזע און ריטועלע. חילוקי-דעות זיינען בלויז געווען אַ צוגאָב צום עיקר'דיקן 
נאַציאָנאַלן און סאָציאַלן שטרייט צווישן ביידע פּאַרטײען; זייער קעגנזעצלעכע 
באַציאונג צו ,תורה שבעל פּה" האָט זיך גענומען פון דער וויכטיקער מיינונגס- 
פאַרשידנהייט וועגן דעם, צי איז צוועקמעסיק קולטורעל זיך אָפּצוצומען און 
לעבן אָפּגעזונדערט פון דער אַרומיקער גריכיש-רוימישער וועלט. 

אַ צווייטן ביישפּיל, װוי אַזױ די ריכטיקע היסטאָרישע פּערספּעקטיו פלעגט 
ווערן פאַרקריפּלט, קען מען זען אין דעם, װי מ'שאַצט געוויינלעך אֶפּ די באַ- 
דייטונג פון יבנה'ער סנהדרין. אין אַ מאָמענט פון גרעסטן איבערברוך אין דער 
אידישער געשיכטע נאָך דעם וי די רוימער האָבן צעשטערט דאָס מלכות-יהודה, 
ווערט געשאַפן אַ זעלבסטפאַרװאַלטונגס-צענטער אין אַ שטאָט, װאָס איז געלעגן 
נאָענט צום חרובן ירושלים. די היסטאָריקער האָבן זיך אָנגעטרױיט דער נאַאיווער 
אָבער שיינער לעגענדע וועגן רבי יוחנן בן-זכאי, װאָס איז מיט דער דערלוי- 
בעניש פון די רוימער אַנטלאָפן פון באַלאַגערטן ירושלים און געגרינדעט אין 
יבנה אַ ישיבה, און זיי שאַצן דערביי פאַרשידן אֶפּ די באַדייטונג פון אָט דער 
ישיבה פאַרן קומענדיקן גורל פוּנעם אידנטום: איינע פאַרהערלעכן די העלדן- 
טאַט פון אויפהויבן די פאָן פון װויסנשאַפט איבער די חורבות פון מלוכה'שאַפט, 
און אַנדערע, פאַרקערט, זעען דערין דעם אֶנהייב פון נאַציאָנאַלן טויט, דעם 
ערשטן שריט צו פאַרואַנדלען דעם אידנטום אין פאַרשטיינערטן געזעץ. אָבער 
סיי די ערשטע, סיי די צווייטע האָבן אַ טעות; די מיינונג וועגן דער גרינדונג 
פון אַ רײַן-אַקאַדעמיַשן צענטער אין יבנה איז פון גרונט אויס פאַלש. אין דער 
אמתן איז דאָ פאָרגעקומען איינער פון די גרעסטע אַקטן פון נאַציאָנאַל-געזעל- 
שאַפּטלעכער רעאָרגאַניזאַציע. נישט קיין טעאָרעטישע שול איז געשאַפן געװאָרן 
אין יבנה, נאָר אַ נאמאקראַטיע-צענטער, א פאַרוואַלטונג, באַזירט אויף דער 
דיסציפּלין פון געזעץ. די ישיבה צו לערנען די תורה איז דאָ געווען פאַראייניקט 
מיט אַ געזעצגעבערישער אינסטיטוציע, מיטן סנהדרין, וועלכער האָט נאָכן 
חורבן באַזדאַרפט צוזאַמענשמידן די צעפאַלענע טיילן פונעם פאָלק מיטן צעמענט 
פין גלייכע אַלגעמײנע געזעצן, װאָס זאָלן רעגולירן דאָס גאַנצע אינערלעכע לעבן 
אויף אױטאָנאָמע יסודות. פון דאַנען איז אַרױס דער לאָזונג צו רעאָרגאַניזירן 
די צעשלאָגענע נאַציאָנאַלע אַרמײ, צו שאַפן אַ נייע געזעלשאַפטלעכע דיסציפּלין, 
אויפן אָרט פון דער פאַרלאָרענער מלוכה'שאַפט. פריער פאַר אַלץ איז דאָס אַ 
קאַפּיטל געשיכטע וי דאָס לעבן פון פאָלק האָט זיך געבויט, און דערנאָך ערשט 
געשיכטע פון רעליגיע, װיסנשאַפט און ליטעראַטור. 

דער סאָציאָלאָגישער מעטאָד פאָדערט פון דער היסטאָריאָגראַפיע, זי זאָל 
אָפּגעבן אַ געהעריק אָרט נישט נאָר פאַר געזעלשאַפטלעך-נאַציאָנאַלע פאַקטאָרן, 
נאָר אויך פאַר סאָציאַל-עקאָנאָמישע, װאָס די אַלטע היסטאָריאָגראַפיע פלעגט 
אַזױ פאַרנאַכלעסיקן. דאָס באַדײיט אָבער בשום אופן נישט קיין אָפּנױג אין דער 
זייט פון ,היסטאָרישן מאַטעריאַליזם? פאַר וועלכן אַלע היסטאָרישע דערשיינונ- 
גען דערקלערן זיך מיט דער עװאָלוציע פון די וירטשאַפטלעכע לעבנס-פאַר- 
העלטענישן. נישט צוליב דעם דאַרפן מיר זיך אָפּזאָגן פונעם פאַרעלטערטן 
היסטאָרישן ספּיריטואַליזם, כדי אַרײנפאַלן אין געפאַנגענשאַפּט צו דער קעגנ" 
זעצלעכער שיטה פון היסטאָרישן מאַטעריאַליזם, וועלכע איז נישט װינציקער 

איינזייטיק, און פאַרקריפּלט אויך די היסטאָרישע פּערספּעקטיו. די װוירטשאַפט- 
לעכע אָרדענונג איז פּונקט אַזאַ עלעמענט פון די נאַטירלעכע און סאָציאַלע 
לעבנס-באַדינגונגען פון פאָלק, וי די גייסטיקע קולטור. דער סך-הכל פון אַלע 
סאָציאַלע און גייסטיקע פאַקטאָרן, וועלכע די נאַציע שאַפט, -- ער רעגולירט 
איר לעבן; צװישן די דאָזיקע פאַקטאָרן קומט פאָר אי קאַמף, אי קעגנזייטיקע 
באַװירקונג, אָבער די פאַרשײידנאַרטיקע פונקציעס פונעם פאָלקסילעבן פאַלן 
קיינמאָל נישט אַרונטער אונטער דער הערשאַפט פון איינער פון זיי. 

בלויז דער, װאָס האָט אַמאָל אַליין, װי דער מחבר פונעם דאָזיקן ווערק, 
געבלאָנדזשעט איבער די אַלטע, געדרייטע וועגן פון דער אידישער היסטאָריאָ- 
גראַפיע, װעט וויסן אָפּצושאַצן די גאַנצע באַדייטונג פון דער נייער קאָנצעפּציע. 
ס'איז געווען אַ צייט, ווען איך האָב אויך פעסט געגלויבט אין די אַלגעמײן- 
אָנגענומענע אַקסיאָמעס". פון די ערשטע טריט פון מיין ויסנשאַפטלעכער 
אַרבעט, האָב איך גענומען זוכן אַ סינטעז אין דער אידישער געשיכטע: און 
זוכנדיק דעם דאָזיקן סינטעז, בין איך דורכגעגאַנגען אַלע פריער-דערמאָנטע 
פאַזן פון היסטאָרישן געדאַנק. מיין אומרייפער יוגנטלעכער דעביוט, װאָס איז. 
באַפאַרבט מיט אַ בולטער רעליגיעז-רעפאָרמיסטישער טענדענץ, איז געוען אַ 
פּרואוו אָנצואווענדן דעם טעאָלאָגישן מעטאָד אויף דער לינקער זייט. אין אַ 
גאַנצער ריי ווייטערדיקע אַרבעטן, אין וועלכע סלאָזט זיך שוין מערקן דער 
פאַרלאַנג צו סעקולאַריזירן די אידישע היסטאָריאָגראַפיע, האָב איך זיך נאָך אַלץ 
נישט געקענט באַפרייען פון די אידעאָלאָגישע אָנשויאונגען פון צונצ'ס און גרעצ'ס 
שולע : מיין גאַנצער נאָװאַטאָרישער אויפטו איז באַשטאַנען אין דעם, װאָס כ'האָב 
געפּרואווט אַריינצודריקן אַ נאַציאָנאַל-סאָציאַלע פּראָגראַס אין די פריערדיקע 
ראַמען פון דער אידעען-געשיכטע. 

ערשט נאָך אַ לאַנגיאָריקער אַרבעט איבער דער אַלגעמײנער אידישער גע- 
שיכטע, לויט די קװאַלן, ווען מיר איז שוין אַליין אויסגעקומען זי צו שרייבן, 
װי די געשיכטע פון אַ פאָלק, און נישט פון אַ ליטעראַטור, -- ערשט דעמאָלט 
זיינען פאַר מיר אַלץ בולטער געװאָרן די חסרונות פון די אַלטע מעטאָדן; די 
ראַמען פון גיין פאָרשן אין פּאַראַלגעמײנערן האָבן זיך אַלץ מער פונאַנדער- 
גערוקט, דער היסטאָרישער האָריזאָנט איז געװאָרן ברייטער, און אויפן ערשטן 
פּלאַן איז אַרױסגעטראָטן דאָס, װאָס איז פריער באַהאַלטן געווען הינטער אַ 
סכאָלאַסטישן נעפּל. די רעזולטאַטן, צו וועלכע כ'בין דערגאַנגען מיטן אינדוקטיוון 
וועג, האָב איך דערנאָך קאָנטראָלירט אין דער פאַרקערטער ריכטונג, דעדוקטיוו, 
און מיינע אויספירן, װאָס זיינען איצט געװאָרן פאָר-הנחות, האָבן זיך באַשטע- 
טיקט, בעת איך האָב זי אָנגעװוענדט צום היסטאָרישן מאַטעריאַל. . 

די חסידישש באַװועגונג האָט פון שטענדיק אָן שטאַרק צוגעצויגן און אינ- 
טערעסירט דעם מתנגד און ;ניכטערן" ראַציאָנאַליסט ש. דובנאָוו. דער איג- 
טערעס האָט אָנגעהאַלטן דורך די פאַרשידענע עפּאָכעס פון זיין שאַפן, אפילו אין 
די צייטן ווען ער איז געוזען, אָדער געמיינט אַז ער איז, אַ פּאָזיטיװויסט, קאָסמאָ- 
פּאָליט און פריידענקער. 

ניטאָ קיין ספק אַז ש. דובנאָוו, דער ליבהאָבער פון פּאָעזיע, האָט אין חסידות 
דערפילט דעם פּאָעטישׂן, עמאָציאָנעלן ציטער און ס'איז אוודאי נישט קיַן 
צופאַל װאָס זיין אַרײינטראַכטן זיך אין דער געשטאַלט פון פּאָעט און טרוימער 
משה לוצאַטו האָט אים געבראַכט אויך צום בעל-שם-טוב. ,פון דאַן אֶן". -- 
שרייבט דובנאָוו, --- ,האָבן די שאָטנס פון בעש"ט און אַנדערע גרינדער פון 
חסידות מיך נישט אָפּגעלאָזט?. 

זיין טאָכטער און ביאָגראַף סאָפיע דובנאָוו-ערליך שרייבט אין איר בוך: 
,מיין פאָטער האָט אין חסידיזם פון בעש"ט און זיינע תלמידים געפונען דעם 
כּראָטעסט קעגן דער רבנישער פאַרגליווערטקייט אין אַ מער רייפער און טיפער 
פאָרם. נישט די מיסטיק װאָס איז אים וי אַ מתנגד פון דור-דורות פרעמד 
געווען, נאָר דער ראָמאַנטיזם פון דער גרויסער פאָלקס-באַװועגונג האָט אָנגע- 
צונדן די פאַנטאַזיע פון דעם פאָרשער, ווען ער האָט פּלוצלונג דערפילט אַן אי- 
נערלעכע קעלט פון די ניכטערע פאָרמולעס פון פּאָזיטיוויזם* (ס. דובנאָוו-ערליך : 
דאָס לעבן און שאַפן פון שמעון דובנאָוו, ז. 67), 

אַ פּראָדוקט פון זיין לאַנגיאָריקער פאַראינטערעסירטקייט אין דעם פענאָמען 
פון חסידות איז אויך זיין בוך ,געשיכטע פון חסידיזם". דאָס בוך איז אָריגינעל 
געשריבן געװאָרן אין איבערגעזעצט געװאָרן אין אידיש פון ש. דובנאָווס פריינט, 
ז. קאַלמאַנאָװויטש. דובנאָוו איז געווען צופרידן פוןן דער , מײיסטערהאַפטער אי- 
בערזעצונג װאָס האָט געהאַלטן דעם סטיל פון בוך װאָס נענטער צום העברעאישן 
מקור". 

דאָס איז דאָס איינציקע גרעסערש וװערק װאָס ש. דובנאָוו האָט געשריבן 
אין העברעאיש. ער האָט, וי באַוואוסט, געשריבן זיינע ווערק מערסטענס אין 
רוסיש, אַ קלענערע טייל אין אידיש. כדי צו מאַניפעסטירן די גרויסע נאַציאָ- 
נאַלע באַדייטונג פון העברעאיש און אויך כדי מקיים צו זיין אַ צוזאָג װאָס ער 
האָט געגעבן זיין פריינט אחד-העמען, האָט ער באַשלאָסן אָנצושרייבן דאָס בוך 
וועגן חסידות אין העברעאיש, 

לויט ש. דובנאָוון האָט די , שאַפונגס-צייט* פון חסידות, װאָס האָט זיך אָנגע- 
הויבן מיטן בעש"ט אין 17236, זיך פאַרענדיקט אַרום יאָר 1815, ווען ;עס ווערט 
אינגאַנצן פאַרשלונגען פון דעם פּראַקטישן צדיקיזם. די חסידישע תורה אַנט- 
וויקלט זיך מער נישט און עס װאַקסט נאָר דער רבישער קולט מיט דער קאָנ- 
קורענץ צװוישן רבישע דינאַסטיעס". פאַרשטייט זיך, אַנדערע פאָרשער פון 
חסידות װועלן ניט מסכים זיין מיט דובנאָוון אַז שוין אין 1815 האָט זיך אָנגעהויבן 
די ירידה-צייט פון חסידות. 


זו 


ער האָט אָפּגעשאַצט חסידות, אין איר ערשטער פאָרמאַטיווער עפּאָכע, אויף 
אַ פּאָזיטיוון אופן. ער שרייבט: ,ניט צו פאַרמינערן זיינען זיי געקומען נאָר 
מוסיף צו זיין, צוצוגעבן אַ כוונה צו איטלעכער רעליגיעזער האַנדלונג, אַרײנ- 
צוברענגען צוריק די נשמה אין פאַרשטיינערטע רעליגיעזע פאָרמעס, װאָס האָבן 
אָנגעװאָרן זייער אינהאַלט... נישט די אמונה וויל זי רעפאָרמירן, נאָר דעם 
גייסט פון מאמין.. . גרויס און וויכטיק זיינען די ווירקונגען פון חסידות און 
אייגנטימלעך איז די געשיכטע פון איר אויפבלי און אַנטװיקלונג (געשיכטע 
פון חסידיזם" ז. 21--27). אויף אַן אַנדער אָרט פון בוך (ז. 74) שרייבט ש. דובנאָוו : 
, דער חסידיזם אין זיין גאַנצן פאַרנעם איז איינע פון די וויכטיקסטע און אריגי- 
נעלסטע דערשיינונגען, נישט בלויז אין דער געשיכטע פון אידישן פאָלק נייערט 
אויך בכלל אין דער אַנטװיקלונגס-געשיכטע פון אַלע רעליגיעס". 

ש. דובנאָוו איז געווען פון די ערשטע װאָס האָבן געגעבן אַזאַ אָפּשאַצונג פון 
חסידות, הגם ער האָט געהאַט אַ קריטישע און אפילו נעגאַטיווע מיינונג וועגן 
געוויסע אַספּעקטן אירע. 

ער סומירט חסידות אויף אַזאַ אופן: ,אין אָט דעם אויסטערלישן וועלט- 
קוק זיינען אויסגעמישט ליכטיקייט און פינצטערניש, אמתע און משונהדיקע 
פאַנטאַזיע.. . זי האָט געטרייסט די געפּײיניקטע און געדריקטע מיט דעם געדאַנק, 
אַז זיי שטייען העכער פון זייערע פּייניקערס און אונטערדריקערס", אַז אין דעם 
אייבערשטנס אמתער ועלט זיינען זיי פרייע מענטשן... חסידות האָט אַרײן- 
געגעבן אין די מאמינים גיײיסטיקע תקיפות און לעבנס-פרייד". 


אֹל א אל 


אין דער גאַנצער אידישער וועלט פייערט מען איצט און מען באַצײיכנט דעם 
0טן יאָרצײט נאָך דעם בעל-שם-טוב, דעם שאַפּער און באַגרינדער פון חסידות. 
צו באַצײיכענען די דאַטע גיבן מיר אָפּ אין דעם העפט אַן אָרט פאַר לענגערע 
אויסצוגן פון ש. דובנאָווס בוך וועגן חסידות, וואו דער מחבר באַשרײיבט די גע- 
שטאַלט און ווירקונג פון בעש"ט. ש. דובנאָוו פאַרטייטשט אויף אַ גרינטלעכן 
און צוגלייך קאָנדענסירטן אופן די לערע פון שאַפער פון חסידות ; אין דער זעל- 
בער צייט מאַכט די באַשרײיבונג קלאָר דעס היסטאַָריקערס אידייען און מיינוו- 
גען וועגן דער חסידישער לערע און איר גרינדער. 


דער בעלישם'טוב 


(אױיסצוט, טיט דער געשיכטע פו חסידיזם. פו ש. דוכנאו) 


דורך אַ נעפּל קוקט צו אונז אַרױס די היסטאָרישע געשטאַלט פון דעם 
באַשאַפער פון חסידות, דורך אַ נעפּל פון וואונדער-מעשיות, מיט וועלכע 
די פאָלקס-לעגענדע האָט באַקרױינט דעם קאָפּ פון איר באַליבטן העלד. אַ גע" 
דיכטער שלייער, אויסגעוועבט אין דער פאַנטאַזיע פון די מענטשן פון זיין דור 
און פון די שפּעטערדיקע דורות, פאַרשטעלט פאַר אונזערע אויגן די אמתע 
געשטאַלט פון בעש"ט, אַזױ אַז צייטנווייז דוכט זיך אונז אַז ער האָט גאָר קיין 

מאָל נישט עקזיסטירט וי אַ לעבעדיקער מענטש, אַז דאָס איז נאָר אַן אויסגע- 
טראַכטער נאָמען, װאָס מען האָט אים צוגעבונדן צו דער רעליגיעזער באַװוע- 
גונג, װאָס האָט אויפגעטרייסלט די אידישע װעלט... 

פינף און צװאַנציק יאָר נאָך דעם בעש"טס טויט איז פאַרעפנטלעכט גע- 
װאָרן אין דרוק אַ בוך, װאָס דערציילט זיין לעבנס-געשיכטע אין אַ לעגענדאַרי- 
שער פאָרעם (שבחי הבעש"ט). איטלעכע מעשה, בעת זי גייט אַרױס פון מויל פון 
ערשטן דערציילער, איז נישט אַזױ ווייט פון דער וירקלעכקייט, אָבער אַז זי 
נעמט אַרומװאַנדערן פון מויל צו מויל צװוישן דער געמיינדע באַגייסטערטע 
מאמינים, ווערט זי אַלץ מער איינגעוויקלט אין צופּוצונגען און גוזמאות. דערנאָך 
קומען זאַמלערס װאָס זיינען מסדר די דערציילונגען שריפטלעך אין פאַרשידענע 
ניסחאות, און איצט װערן שוין געשריבן קונטרסים, פאַרשפּרײט אין די חסידישע 
קרייזן, װי , הייליקע כתבים" (,כתבי קודש" -- אַזױ ווערן זיי אָנגערופן אין אַ 
צייט אַרום אין דעם דרוקערס הקדמה). צום סוף קומען רעדאַקטאָרן װאָס 
נעמען צונויף די נוסחאות און לאָזן אַרױס די כתבים אין דער וועלט. אַזױ איז 
אָפּגעדרוקט געװאָרן דער ספר , שבחי הבעש"ט" אין איין יאָר צוויי מאָל (אין יאָר 
תקע"ה--1815). די לעגענדע שבעל-פה איז געװאָרן אַ /תורה שבכתב", איז 
פאַרוואַנדלט געװאָרן אין אַ ‏ ספר ;בראשית" פון די חסידים, װאָס דערצילט 
וועגן לעבן פון די , הייליקע אבות" פון דעם נייעם גלויבן, אַנטפּלעקט אַ שפּאַן 
אין באַהאַלט אויס דאָס וויכטיקסטע. 

אין אָט דאָס אױיסבאַהאַלטענע מוזן מיר פאָרשן, בכדי אַרויסצוברענגען 
דעם קערן פון דער פּסולת פון דער לעגענדע, צו אַנטפּלעקן די אמתע געשטאַלט 
פון איר העלד וי ווייט מיר זיינען דאָס בכוח. אָבער אין דער זעלביקער צייט 
טאָרן מיר אויך נישט פאַרמאַכן די אויגן לגבי דער לעגענדאַרער געשטאַלט 
פון דעם בעש"ט, װאָרעם פאַר אַ סך דורות מאמינים איז זי דאָך געווען די איינ- 
גערעדטע ווירקלעכקייט. אַזױ אַרום טוט דער היסטאָריקער זיין טאָפּלטן חוב: 
בנוגע דער ווירקלעכקייט װאָס איז געװאָרן לעגענדע און בנוגע דער לעגענדע 
װאָס איז געװאָרן ,ווירקלעכקייט". 

לוט דער לעגענדע איז דער פאָטער פון בעש"ט, ר' אליעזר, גענומען 
געװאָרן אין געפאַנגענשאַפט בעת אַ מלחמה (מסתמא דורך אַ באַנדע טאָטערן) 
און ישראל איז געבוירן געװאָרן אין דער שטאָט אָקאָפּ אין פּאָדאָליע. די צייט 
פון זיין געבוירן קען מען באַשטימען אויפן יאָר 1700 (ת"ס). 

ישראלס עלטערן זיינען געשטאָרבן, בעת ער איז נאָך געװוען אַ קינד. די 
מענטשן פון דער קהילה האָבן געזאָרגט פאַרן אינגל דעם יתום און האָבן אים 
אָפּגעגעבן צו לערנען אין אַ תלמוד-תורה פאַר אָרעמע קינדער. דאָס אינגל האָט 
געטאָן אַ פּעולה אין לערנען, אָבער אים איז שווער געווען צוצופּאַסן זיך צום 
איינגעשטעלטן סדר פון דערציאונג : , זיין דרך איז געווען צו לערנען כמה טעג 
און דערנאָך צו אַנטלויפן פון חדר". האָט מען אים געזוכט און געפונען זיצנדיק 
אַליין אין װאַלד ; פלעגט מען אים ברענגען צוריק צום מלמד, אָבער אין אַ שטיקל 
צייט אַרום פלעגט ער װוידער אַמאָל אַנטלופן אין װאַלד אַריין זיך מתבודד זיין. 
צום סוף האָבן זיך די בעלי-טובות זיינע זיך מייאש געווען פון אים און האָבן אים 
געלאָזט צורו (שבחי הבש"ט א', ג'). 

בכדי זיך מפרנס צו זיין, איז ישראל געװאָרן אַ באַהעלפער ביי אַ דרדקי- 

מלמד. זיין עובדא איז געווען אָפּצופירן קליינע קינדער אין חדר אַרײן און אין 
בית-מדרש, זאָגן מיט זיי , קדושה" און אַנדערע קורצע תפילות. די דאָזיקע 
אַרבעט פלעגט ער טאָן מיט גרויס חשק: אַז ער פלעגט פירן די קינדער, ,פלעגט 
ער מיט זיי זינגען מיט אַ זיס קול" און איז געװאָרן שטאַרק באַליבט ביי זיי. אין 
משך פון דער צייט האָט ישראל זיך גענומען פאַר אַן אַנדער אומנות: ער איז 
געװאָרן אַן אונטער-שמש אין אַ קלויז. אויך דאָרט האָט ער זיך געהאַט זיין 
אייגענעם דרך: בעת אין קלויז פלעגן זיין מענטשן, פלעגט דער שמש שלאָפן 
און ביינאַכט פלעגט ער אויפשטיין פוּן שלאָף און דינען אַן ;עבודה תמה", מתפּלל 
זיין און אַרײנקוקן שטילערהייט אין ספרים װאָס האָבן אים פאַרנומען. 

װאָס האָט דער יונגער בחור געלערנט אין די איינזאַמע שעה'ען? משמעות, 
אַז אים האָט געצויגן די פּראַקטישע קבלה. אין יענער צייט זיינען געווען פאַר- 
שפּרײיט צװוישן די פּוילישע אידן ,כתבי האר"י", פאַרבאַהאַלטענע מגילות אָדער 
;אַפּאָקריפן, װאָס האָבן געטראָגן אויף זיך דעם נאָמען פון דעם ,אר"י הקדוש", 
פון ר' חיים װויטאַל און אַנדערע מקובלים און װאָס מחמת דעם באַוואוסטן חרם 
פון די רבנים האָט מען יי נישט געטאָרט דרוקן, ווייל עס איז געלעגן אויף 
זיי דער חשד פון שבתי-צביאישער אפּיקורסות. 

די שטאָטלײט האָבן אים געגעבן אַ וייב װוען ער איז אַלט געווען אַרום 
4 יאָר. אין אַ קורצער צייט אַרום איז זיין ווייב געשטאָרבן און ער איז 
אַװעק פון זיין געבױירנשטאָט קיין מזרח-גאַליציע, ניט ווייט פון בראָד. דאָ איז 
ער געװאָרן אַ מלמד און האָט נאָכאַמאָל חתונה געהאַט מיט אַ גרושה װאָס איז 
געווען אַ רבס אַ טאָכטער. זיין שװאָגער, אויך אַ רב, האָט שפּעטער ניט געװאָלט 
וואוינען אין איין שטאָט מיט ישראלן װאָס איז אַרומגעגאַנגען אָנגעטאָן וי אַ 
פּױיער און וועמען ער האָט געהאַלטן פאַר אַן עם הארץ. דער רב האָט אים 
געגעבן אַ פערד און װאָגן און דאָס פּאַרפאָלק איז אַװעקגעפאָרן זוכן אַ מקום 
מנוחה אַנדערשוואו. 

די װאָגלערס האָבן זיך באַזעצט אין אַ דאָרף צװישן די שטעט קיטעוו און 
קאָסעװו, טיף אין די קאַרפּאַטן-בערג. ר' ישראל פלעגט פאַרברענגען דאָס רוב 
צייט אין התבודדות צווישן די בערג. צוויי מאָל אין װאָך פלעגט צו אים קומען 
זיין ווייב מיט איר פערד און וועגל, ער פלעגט אױסגראָבן ליים און אָנשיטן 
אין װאָגן און זי פלעגט פירן די ליים אין דער נאָענטער שטאָט אַריין צו פאַר- 
קויפןן; פון דער דאָזיקער אַרבעט פלעגן זיי זיך מפרנס זיין בדוחק. קיין סך 
האָט ר' ישראל נישט באַדאַרפט האָבן : אין דער צייט ווען ער פלעגט זיך מתבודד 
זיין, פלעגט ער פאַסטן הפסקות און פלעגט עסן נאָר איין שטיקל ברויט צװוישן 
איין תענית און דעם אַנדערן. דעם מקובלס רעיונות האָבן געשװעבט אין די 
עולמות העליונים, ווען ער האָט זיך געפונען אין מיטן דער מאַיעסטעטישער 
פּראַכט פוֹן די הויכע קאַרפּאַטן-בערג. דאָ, אין דער שטילקייט פון דער נאַטור, 
האָט דער מתבודד געהערט גאָטס שטים, דאָ האָט ער געשפּירט זיין עקזיסטענץ 
אין גאַנצן באַשאַף און דאָ האָט ער אויפגענומען דעם גרונט-געדאַנק פון זיין 
שיטה: ,מלא. כל הארץ כבודו" --- מיט אים כביכול איז בפּועל ממש פול די 
גאַנצע ערד, 

די התבודדות צװישן בערג האָט געדויערט, װעדליק די חסידים האָבן 
בקבלה, זיבן יאָר, װאָס אפשר איז דאָס צוגעשטימט צו יענע זיבן יאָר װאָס 

לפי עס װערט דערציילט אין די ,שבחי האר"י", זאָל יענער הײיליקער מקובל 
אַזױ לאַנג זיך האָבן מתבודד געווען אין מצרים, 

דערנאָך איז די קליינע פאַמיליע אַװעק צוריק קיין בראָד, און פון דאָרט 
אין אַ דאָרף ניט ווייט פון קיטעוו. אין דער פרייער צייט איז ער זיך געזעסן 
אין זיין קליינעם ביידל אויפן ברעג פון טייך פּרוט און האָט געלערנט סתרי- 
תורה, אַזױ װי עס האָט בשעתו געטאָן דער אר"י אין אַ קליינעם שטיבל אויפן 
ברעג פון נילוס. עס איז קענטיק, אַז אין יענער צייט האָט דער מאַן װאָס האָט 
זיך געגרייט צו װוערן אַ ,בעל-שם" נאָכגעמאַכט די דרכים פון דעם הײליקן 
אר"י, װעדליק זיי זיינען אים געווען באַוואוסט פון דעם קונטרס , שבחי האר"י". 

אַרום יאָר 1720 האָט ר' ישראל זיך באַזעצט אין דער שטאָט טלוסט אין 
גאַליציע און זיך ווידער פאַרנומען מיט מלמדות. נאָך עטלעכע יאָר האָט ר' 
ישראל זיך געקװוענקלט צי זאָל ער בלייבן אַ נסתר אָדער ער זאָל נתגלה ווערן 
פאַרן עולם װי אַ בעל-שם װאָס באַװײיזט מופתים מיט דער קראַפּט פון קבלה, 
ווען ער איז געװאָרן אַלט 26 יאָר , האָט ער געמאַכט זיין חשבון" און האָט איין- 
געפונען, אַז עס איז געקומען זיין צייט נתגלה צו װוערן פאַר דער וועלט. זינט 
יענער צייט שטייט אָן אַ נייע תקופה אין לעבן פון דעם גרינדער פון חסידות. 

אין יענער צייט זיינען געווען אַ סך ,/בעלי שמות" צװוישן פּוױלישע אידן, 
בפרט אין גאַליציע און פּאָדאָליע. טייל פון זיי זיינען געווען באַרימט, וי ר' 
יואל בעל-שם פון זאַמאָשטש אין זיין צייט, אָבער דער גרעסטער רוב פון זי 
זיינען געווען באַוואוסט נאָר אין קרייז פון זייער שטאָט און איר סביבה. אין 
אַ צייט ווען געלערנטע דאָקטוירים זיינען געווען זייער װוינציק, האָבן די בעלי 
שמות פאַרנומען דאָס אָרט פון דאָקטוירים, צו היילן די קרענק פון קערפּער און 
גייסט, צווישן אַ פאָלק װאָס איז געווען פול מיט פאַנטאַזיעס און אָבערגלויבנס. 
דער גרעסטער רוב פון זיי פלעגט אָנװענדן ,אױיסגעפּרואווטע* סגולות (;בדוק 
ומנוסה"), גראָזן און קרייטעכצער, אָפּשפּרעכענישן און השבעות און קמיעות. 

די בעלי-שמות האָבן געהאַט אַ גרויסע גייסטיקע השפּעה אויף דער מאַסע, 
װאָס האָט געגלייבט אין זייערע תרופות און אין זייערע ,מופתים". אַ סך פון 
זי פלעגן אויסנוצן אָט דעם אָבערגלויבן פאַר זייער אייגענער טובה וועגן, צוליב 
גוטע פאַרדינסטן. אָבער די בעסערע צוישן זיי פלעגן זיך פאַרנעמען מיט דער 
;הייליקער מלאכה" נישט נאָר פון פּרנסה אַלײן, נייערט אויך כדי מתקן צו זיין 
די נשמות פון די װאָס האָבן זיך געװוענדט צו זיי נאָך אַן עצה, אָדער צו פאַר- 
שפּרייטן אַ באַשטימטע תורה. 

די ,צדיקים* װאָס די הסידישע תורה האָט זיי אויפגעשטעלט, זיינען די 
יורשים פון די בעלי-שמות. דער ערשטער פון זיי, ר' ישראל בעל-שם-טוב, 
האָט צוערשט זיך מפרנס געווען פון דער דאָזיקער מלאכה מחמת אָרעמקײיט, 
שפּעטער אָבער אז די תורה פון חסידות האָט זיך אויסגעצייטיקט אין זיין גייסט 
און ער האָט דערשפּירט די נויטיקייט זי צו פאַרשפּרײטן צווישן פאָלק, האָט ער 
איינגעזען אַז דווקא װי אַ ,בעל מופת? װועט ער קענען משפּיע זיין אויף דער 
מאַסע, זי זאָל אָננעמען זיין תורה. צי האָבן מיר נישט געהאַט אַזעלכע ביישפּילן 
אין דער געשיכטע פון רעליגיעס ? פּונקט װי אַנדערע באַשאַפער פון רעליגיעס 
האָט דער באַשאַפער פון חסידות אָנגעהויבן מיט דער כישוף-מאַכערײ פון אַ 
בעל-שם און געענדיקט מיט דער אַנטפּלעקונג פון אַ נייער תורה. די קלאַנגען 

װאָס האָבן זיך געהאַט פאַרשפּרײט מכוח זיינע מופתים האָבן צוגעגרייט דעם 
גייסטיקן באָדן אָנצונעמען זיין תורה. און היות װי ער האָט זיך נישט באַנוגנט 
מיט היילן דעם גוף אַליין, נאָר ער האָט געזאָרגט אויך פאַר היילן די נשמה, און 
איז געװאָרן אַ וועגווייזער אין אמונה און מאָראַל פאַר יעדן װאָס האָט זיך גע 
ווענדט צו אים נאָך הילף, -- האָט די מאַסע געפילט, אַז זי האָט צו טאָן נישט 
מיט קיין פּשוטן בעל"שם, נאָר אַ בעל-שם אַ דערציער, אַ פירער אין גוטן וועג, 
אַ ברענגער פון גוטס. אַזוֹי אַרום האָט זיך פאַרשפּרײט דער צונאָמען בעלישם- 
טוב (אָפּגעקירצט בעש"ט), װאָס איז געװאָרן דער שטענדיקער עפּיטעט פון דעם 
באַשאַפּער פון חסידות. 


באַזונדערס איז דער בעש"ט באַרימט געװאָרן פון זיינע היילונגען מיט 
קמיעות. שפּעטער אַז דער בעש"ט איז מפורסם געװאָרן װוי אַ ,הײיליקער מאַן", 
פלעגט ער שוין זיינע מופתים טאָן אויף אַ שטייגער װאָס פּאַסט זיך מער צו זיין 
נאַטור : דורך תפילה. אין זיין תפילה פלעגט ער שטאַרק באַגײסטערט וערן און 
באַגײסטערן אַלע, װאָס האָבן אים געזען. אַז מען פלעגט ביי אים פרעגן אַן 
עצה אָדער בעטן, ער זאָל , זאָגן װאָס עס וועט זיין? אין פּריװואַטע ענינים, פלעגט 
ער אויפעפענען אַ ,זוהר", אַרײנקוקן אין אים און באַלד ענטפערן אויף דער 
פראַגע און פאַרטייטשט זיין ,כוח פון זען" מיט דער , ליכט װאָס הקב"ה האָט 
באַשאַפן אין ששת ימי בראשית" (לפי דער תלמודישער אגדה). ,און האָט דאָס 
באַהאַלטן פאַר די צדיקים לעתיד לבוא; און וואו האָט ער דאָס באַהאַלטן? אין 
דער תורה. און דערפאַר אַז איך עפן דעם ספר הזוהר, זע איך דורך גאָר די 
וועלט". 

צי האָט דער בעש"ט אַלין געגלייבט אין די נסים און נפלאות װאָס מען 
פלעגט זיך אָנדערציילן וועגן אים ? צי האָט ער טאַקע אַלײן זיך געהאַלטן פאַר 
אַ נביא און אַ װאָרטזאָגער ? מיר מוזן אַריינדרינגען אין דער טיפעניש פון זיין 
נשמה, בכדי צו ענטפערן אויף דער פראַגע. אַזאַ מענטש, װאָס זיין געדאַנק איז 
תמיד געווען באַהערשט פון דער גאָטהײט, װאָס האָט נישט געמאַכט קיין אונ- 
טערשיד צוישן גאָט און נאַטור, װאָס האָט פעסט פאַרבונדן די אונטערשטע 
וועלט מיט די אייבערשטע וועלטן און האָט מיט זיין גאַנצן האַרצן געגלויבט אַז 
עס איז פאַראַן אַ שטענדיקע קעגנזייטיקע ווירקונג צװישן זיי. -- אַזאַ מענטש 
איז נישט געווען מסוגל צו פאַרשטיין ,װאָס איז אַזױנס אַ זאַך װאָס איז מחוץ 
לגדר הטבע. אַלץ איז פאַר אים געווען צוגלייך נאַטירלעך און געטלעך, רעאַל 
און אידעאַל, פּשוטע ווירקלעכקייט און ,נפלאות הבורא' ?. דעם בעש"ט שרייבט 
מען צו אַזאַ װאָרט: ;אַז דער מענטש געפינט זיך אין גרויסער דבקות מיט דער 
שכינה און דערנאָך גיט ער אַ טראַכט וועגן דער אייבערשטער װעלט, -- דע- 
מאָלט איז ער תיכף אין די אייבערשטע ועלטן, װאָרעם װי דער מענטש טראַכט, 
דאָרטן איז ער און אויב ער װאָלט נישט געווען אין דער אייבערשטער ועלט, 
װאָלט ער וועגן איר נישט געטראַכט?. עס איז פאַר אים געווען קלאָר, אַז דעם 
צדיקס תפילה מיט דבקות און התלהבות איז עלול צו מאַכן שינויים אין דער 
אייבערשטער וװועלט. מער נישט װאָס דען? נישט אַלע מאָל איז הקב"ה משנה 
זיין גזירה לויט דעם צדיקס וילן: אַמאָל געשעט אַ נס, און אַמאָל בלייבט די 
גזירה פעסט ; אַמאָל זאָגט דער צדיק נביאות און זיין נבואה װוערט נישט מקוים. 

אַן ערך צװוישן 1740 און 1745 האָט דער בעש"ט פאַרלאָזן טלוסט און זיך 
באַזעצט אין דער שטאָט מעדזשיבאזש אין פּאָדאָליע און דאָרט איז ער געבליבן 
ביזן טויט. אַן ערך צװאַנציק יאָר איז מעדזשיבאזש געווען דער צענטער פון 
דער נייער רעליגיעזער באַװועגונג פּונקט וי צפת איז בשעתה געווען דער צענ- 
טער פון דער קבלה פון אר"י און פון זיינע תלמידים. דער מענטש װאָס האָט 
איינגענומען די מאַסע מיט זיינע ,מופתים" האָט איצט געקראָגן תלמידים פון 
צווישן לומדים און האָט גענומען לערנען מיט זיי זיין נייע תורה. 

וי אַזױ האָט דער בעש"ט פאַרשפּרײט זיין תורה ? ווייזט אויס, אַז ער האָט 
זיך נישט אויסגעצייכנט מיט טאַלאַנטן פון אַ דרשן און נישט פון אַ שרייבער, 
ער האָט אָבער פאַרמאָגט אַ באַזונדערע פעאיקייט: ער האָט געלערנט דורך 
שמועסן מיט איטלעכן איינציקן, דורך ווערטלעך און מימרות, אַזױ וי די פאַר- 
צייטיקע שאַפערס פון רעליגיעס. בעתן שמועס פלעגט אויף אים רוען דער 
,רוח הקודש?" און זיינע געדאַנקען פלעגן זיך אָנקליידן אין דער געשטאַלט פון 
משלים, קורצע שפּרוכן און איינטייטשונגען פון תורה-פּסוקים, װאָס די צוהע- 
רערס פלעגן נתפּעל װערן איבער זייער אֶריגינאַליטעט, איבער דער טיפקייט 
פון רעליגיעזן געפיל און איבער דעם גרונט-געדאַנק, װאָס דערפירט די אַלע 
שפּרוכן צו איין באַשטימטער סיסטעם. דעם בעש"טס שמועסן און זיינע מימרות 
זיינען איינגעהיט געװאָרן אין זכרון פון זיינע תלמידים. אין אַ צייט אַרום זיינען 
זי פאַרשריבן געװאָרן אין זייערע ספרים אין אַ נוסח מער אָדער וייניקער נאָענט 
צו דעם אָריגינאַל; אַ סך פון זיי זיינען אָבער פאַרדרייט געװאָרן און אויסגע- 
מישט מיט שפּעטערדיקע מיינונגען. דעריבער איז דער היסטאָריקער מחויב 
צו זיין שטאַרק אָפּגעהיט ביים באַנוצן דעם מאַטעריאַל, פונאַנדערצושיידן וי ווייט 
מעגלעך צװוישן דער אַריגינעלער שאַפּונג פון דעם באַשאַפער פון חסידות און 
צווישן דעם װאָס איז צו איר צוגעקומען אין דער תורה פון זיינע תלמידים. 

פון אַלע ליקוטים און פראַנמענטן מוזן מיר אויסבויען אַ גאַנצע סיסטעס, 
װאָס זאָל וי ווייט מעגלעך גענויער שטימען מיטן מיין פון בעש"ט. 

אין גרונט פון דער דאָזיקער סיסטעם איז אַװעקגעלײגט געװאָרן איין הנחה : 
צווישן דער געטלעכער און דער מענטשלעכער װועלט איז דער פונאַנדערשייד 
נאָר אַן אויסנװייניקסטער. אין דער אמתן אָבער זיינען ביידע וועלטן צונויפ- 
געבונדן צווישן אַנאַנד און זיי ווירקן תמיד אויף אַנאַנד. דער פּרינציפּ פון דער 
קבלה -- אַז די וועלט איז נאָר אַן אױיסשטראַלונג פון דער געטלעכקייט, אַז אין 
איר זיינען אויסגעמישט גשמיות און רוחניות (;,ניצוצות קדושים", פונקען פון 
הייליקייט) --- האָט דאָ אָנגענומען אַן אַבסאָלוטע פאָרעם: דער בורא איז תמיד 
פאַראַן אין דעם באַשאַף. 

די נאַטור איז נאָר דער לבוש פון דער גאָטהײט, װאָס האָט זיך פאַרבאָרגן 
פון דעם מענטשנס אויג, און די אויפגאַבע פון דעם מענטש איז צו אַנטפּלעקן 
די גייסטיקייט אין דער װעלט. דער פּסוק ,מלא כל הארץ כבודו" (מיט זיין 
כבוד איז פול די גאַנצע ערד) און דער מאמר פון דער קבלה לית פנוי מניה" 
(נישטאָ קיין אָרט וואו ער זאָל ניט זיין) דאָס זיינען די ווינקלשטיינער פון חסידות. 

דער גלויבן אין השגחה פּרטית איז דאָ אויסגעדריקט אין א גוזמאדיקער 
מאָס. ,דער מענטש באַדאַרף טראַכטן און גלייבן באמונה שלימה, אַז די שכינה 
איז ביי אים און היט אים אִפּ און ער קוקט אויפן בורא און דער בורא אויף 

אים". דער אמתער מאמין באַדאַרף תמיד שטרעבן צו דערהייבן אין זײַן 
געדאַנק די גשמיותדיקע זאַכן אָדער די ,היליקע ניצוצות" װאָס אין זיי, צו 
זייער געטלעכן װאָרצל, צו זען דעם בורא דורך זיין לבוש, און דעמאָלט װעט ער 
פאַרשטין װאָס עס טוֹט זיך אויף דער וװעלט גאָר אויף אַן אַנדער שטייגער. 
אויב דער מענטש װעט טראַכטן, אַז די אַלע זאַכן װאָס ציען צו זיין האַרץ אָדער 
װאָס שרעקן אים אָפּ זיינען נאָר פאַרגייענדיקע דערשיינונגען אין אַ וועלט װאָס 
איז באַשאַפן געװאָרן דורך איין װאָרט פון בורא, דעמאָלט װעט ער פאַרשטיין, 
װאָס פאַר אַ קליינעם באַטרעף עס האָבן די דאָזיקע אַלע תאוות און דאגות אין 
פאַרגלייך מיט דעם װאָס ער האָט משיג געװען דורך באַהעפטן זיין געדאַנק 
מיט דער אייבערשטער װעלט: ,אויב אַ מענטש זעט אַ זאַך װאָס ער האָט פּהד 
דערפאַר, זאָל ער זאָגן: װאָס האָב איך זיך צו שרעקן פאַר דער זאַך... דער 
שם יתברך קליידט זיך אָן אין דער זאַך: וויפל באַדאַרף איך מורא האָבן פאַר 
אים אַלײן. אויב ער װעט זען אַ שיינע פרוי, זאָל ער טראַכטן: פון װאַנען קומט 
צו איר די דאָזיקע שיינקייט ? אויב זי װאָלט געשטאָרבן, װאָלט זי דעם דאָזיקן 
פּנים נישט געהאַט; אויב יאָ אַזױ, קומט דאָס פון דעם געטלעכן כוח װאָס פאַר- 
שפּרײט זיך אין איר, דאָס גיט ער איר דעם כוח פון שיינקייט און רױטקײט; 
דערפון איז געדרונגען אַז דער שורש פון שיינקייט איז אַ געטלעכער כוח -- 
היינט צוליב װאָס זאָל איך זיך ציען נאָך אַ טייל, בעסער זיך צו באַהעפטן מיטן 
שורש פון אַלע וועלטן* (צוואת הבעש"ט). 

די באַהעפטונג פון געדאַנק מיט דער גאָטהײט (דביקות) איז אַלצדינג פאַרן 
מענטשן. די דאָזיקע דביקות גיט דעם מענטשן נשמה-פעסטקייט און כוח בי- 
שטיין קעגן אַלע צרות און סכנות פון דער װעלט. אין דעם בעשט"ס װעלט- 
באַנעם הערשט אַן אַבסאָלוטער אָפּטימיזם. נישטאָ גאָר קיין שלעכטס אויף דער 
וועלט: ,דאָס שלעכטע איז נאָר די אונטערשטע מדרגה פון גוטן". אויף דער 
אייביקער פראַגע : װיבאַלד די שכינה נעמט אַרום אַלע װעלטן און אַלע באַשע- 
פענישן, סיי די גוטע סיי די שלעכטע, וי אַזױ קען זי אַרייננעמען צוויי היפּוכים 
אין איין סוביעקט, דאָס גוטע און דאָס שלעכטע? -- ענטפערט דער בעש"ט: 
;אין דער אמתן איז דאָס שלעכטע אַ בענקעלע פאַרן גוטן; למשל, אַ צדיק זעט 
די מעשים פון די רשעים, האָט ער הנאה, װאָס ער איז אַ צדיק". דערפאַר דאַרף 
דער מענטש , זיין תמיד אין שימחה און גלויבן באמונה שלימה... אַז אין בורא 
זיינען אײינגעװאָרצלט אַלע גוטסקייטן און אַלע צרות פון דער װעלט, װאָרעם 
אין יעדער זאַך איז פאַראַן זיין שפע און זיין חיות און איך פאַרלאָז זיך נאָר 
אויף אים און האָב מורא נאָר פאַר אים יתברך". 


פאַראַן איין וועג פאַר דער באַהעפטונג פון דעם מענטש מיט זיין באַשאַ- 
פער -- דאָס איז די תפילה. די תפילה באַדאַרף באַזייטיקן ,דעם פאָרהאַנג װאָס 
שיידט אָפּ דעם מענטשן פון דער גאָטהײט? און דערפאַר באַדאַרף דער 
מענטש מתפּלל זיין מיט טיפער כוונה און מיט התלהבות. , מען מוז בעת דער 
תפילה זיין אַזױ וי אוױיסגעטאָן פון גשמיות און נישט שפּירן אַז מען געפינט זיך 
אויף דער װועלט. ער באַדאַרף טראַכטן פאַר דער תפילה, אַזױ װוי ער איז גרייט 
צו שטאַרבן מחמת דער כוונה". כדי צו פאַרטרייבן מחשבות זרות קען מען 
באַנוצן אויך קערפּערלעכע מיטלען : שאָקלען זיך, אונטערשפּרינגען, זינגען וכדומה 

און מען דאַרף נישט קוקן אויפן געשפּעט פון די װאָס שטייען אַרום, ;אַז אַ 
מענטש טרינקט זיך אין טייך און ער מאַכט אין טייך תנועות, כדי זיך אַרוסצו- 
רייסן פון װאַסער װאָס פאַרפלייצט אים, װעלן אוודאי די װאָס באַמערקן דאָס 
נישט לאַכן פון אים און פון זיינע תנועות. אַזױי איו נישטאָ װאָס צו לאַכן 
פּון דעם װאָס דאַװנט און מאַכט תנועות, װאָרעם ער ראַטעװעט זיך אַרױס פון 
די שטורעמדיקע װאַסערן, דאָס זיינען די קליפּות און די מחשבות זרות, װאָס 
קומען אים מבטל זיין די כוונה ביים דאַװנען?. די תפילה אַז זי קלינגט אָפּ אין 
די אייבערשטע װעלטן מאַכט זי דאָרט אָן גרויסע שינויים. , דער מענטש ברענגט 
מיט זיין דאַוונען און לערנען אַ שפע פאַר אַלע וועלטן... אַלע זיינע תנועות, 
טועכצן און רייד מאַכן אָן אַ רושם אויבן". 

אמת, חוץ תפילה איז פאַראַן נאָך אַ וועג אויף זיך מייחד זיין מיט דער געט- 
לעכקייט: דאָס איז לערנען תורה; אָבער ווען איז דאָס גערעדט געװאָרן? ווען 
דאָס לערנען איז אַ מין תפילה און ציט דעם מענטשנס געדאַנק אַרױף אויף 
אויבן. ,בעתן לערנען טאָר מען נישט טראַכטן וועגן עפּעס אַנדערש וי נאָר 
וועגן באַהעפטן זיך מיטן בורא און וועגן לערנען... אַז מען לערנט דאַרף מען 
זיך אָפּגעבן אַ חשבון פאַר וועמען מען לערנט, װאָרעם אַ מאָל דערווייטערט מען 
זיך דורכן לערנען פון בורא יתברך... אַ מענטש װאָס לייענט די תורה מיט 
גרויס ליבשאַפט און מיט התלהבות און זעט דאָס ליכט װאָס אין איר, איז מיט 
אים השם יתברך נישט מדקדק, אפילו אויב ער ווייס נישט דעם טראָפּ און זאָגט 
נישט אַרױס די ווערטער וי געהעריק". אין תורה לערנען איז דער עיקר דער 
מוסר װאָס ברענגט צו גאָטספאָרכטיקײט און דערפון איז געדרונגען אַ װאָרענונג 
צו יענע װאָס לערנען גמרא נאָר כדי צו שאַרפן דעם מוח. איידער אַזאַ למדן 
איז שוין בעסער דער פּשוטער המון-מענטש, װאָס קען נאָר דאַװונען. דאָס װאָס 
ער האָט זוכה געווען, -- האָט געזאָגט דער בעש"ט, -- עס זאָלן אים אַנטפּלעקט 
ווערן די אַלע געהויבענע זאַכן, איז דאָס נישט דערפאַר װאָס ער האָט געלערנט אַ 
סך גמרא און פּוסקים, נאָר מחמת זיין תפילה, װאָס ער פלעגט תמיד מתפּלל זיין 
מיט גרויס כוונה" (שבחי בעצש"ט). 

אַ כלל גדול אין עבודת הבורא איז: מען מוז אָפּטרייבן עצבות. צער און 
דאגות ברענגען דעם מענטשן צו ,קטנות דמוחין? און האַרץ-פאַרשטאָפּעניש, 
בעת די עבודה צו גאָט פאַרלאַנגט ,גדלות דמוחין", ד. ה. אויפגעוועקטקייט פון 
דער נשמה אין פרייד און האָפענונג. ,וויינען איז זייער שלעכט, װאָרעם דער 
מענטש באַדאַרף דינען פון שמהה ; נאָר ווען דאָס געוויין איז פון שמחה, דעמאָלט 
איז דאָס זייער גוט". אָפּטמאָל פאַרפירט דער יצר-הרע דעם מענטשן און זאָגט 
אים אַז ער האָט אָפּגעטאָן אַ גרויסע עבירה, הגם דאָס איז נישט מער וי אַ 
חומרא אָדער גאָר קיין עבירה ניט, און ער איז מיט דעם אויסן, אַז דער מענטש 
זאָל זיין פאַרטרויערט און אין זיין עצבות זאָל ער געשטערט וערן פון עבודת 
הבורא. -- דערפון איז געדרונגען אַז אין אָפּהיטן די מצוות איז דער עיקר ניעזט 
וויפל, נאָר וי אַזױ. דאָ האָבן מיר אַ פּראָטעסט קעגן דער שטרענגקייט פוֹן די 
רבנים. אויך דאָס פּייניקן זיך פון די מקובלים איז מער שעדלעך וי נוציק 
פּאַר דער הײיליקער עבודה, װאָרעם עס ברענגט צו עצבות. נאָך אַ כלל האָט דער 
בּעש"ט איינגעשטעלט און דאָס איז , גלייכגילטיק זיין* (השתוות), ד. ה. ,אַלצ- 
דינג װאָס עס טרעפט מיט אַ מענטשן זאָל זיין פאַר אים גלייך, סיי ווען אַנדערע 

לויבן אים אָדער מאַכן אים צונישט און אַזױ אין אַלע איבעריקע זאַכן. אַז איך 
באַהעפט זיך מיט גאָט איז אַלץ פאַר מיר גלייך (שוה)". 

דאָס דינען דעם בורא איז נישט באַגרענעצט נאָר אין תפילה און תורה. 
דער מענטש קען דינען גאָט מיט זיין גאַנצן לעבן. ;אָט איז אַ כלל גדול: אין 
אַלצדינג װאָס איז פאַראַן אויף דער וועלט זיינען פאַראַן היײיליקע פונקען, אפילו 
אין העלצער און שטיינער, אין אַלע טועכצן ואָס דער מענטש טוט, אפילו אין אַן 
עבירה... בעת ער טוט תשובה, דערהייבט ער די ניצוצות װאָס זיינען געווען אין 
דער עבירה צו דער אייבערשטער וװועלט. דאָ דערקלערט ער דעם פּסוק פון די 
י"ג מידות מיט אַ װאָרטשפּיל: ,נושא עוון -- דאָס איז טייטש: ער טראָגט 
די זינד אַרױיף אויבן". דער מענטש מוז אַרױסהױבן די פונקען װאָס געפינען 
זיך אין די שאָלעכצן (קליפּות) צו זייער געטלעכן שורש דורך תפילה אָדער 
דורך פאַרטיפן זיך אין דער אייבערשטער װעלט. התבודדות און קאָנצענטרי- 
רונג גרייטן צו דעם מענטשן צו דער באַהעפטונג מיט דער שכינה. אין אַזאַ 
צושטאַנד פון נשמה-געהויבנקייט איז דער מענטש מסוגל ,צו הערן רופן פון 
אויבן" װאָס זיינען נישט ממש די רייד פון הקדוש ברוך הוא, נאָר די אָפּקלאַנגען 
פון געדאַנק װאָס איז קאָנצענטרירט אין דער אידייען-װועלט (עולם האצילות) און 
באַקומט פון דאָרט אָנצוהערענישן װאָס אין זיי איז פאַראַן אַ שטיק נבואה. 

פאַראַן עטלעכע מדרגות אין חסידות, ד. ה. אין דינסט פון דבקות און 
אויכּהויבן דעם געדאַנק צו זיין אייבערשטן מקור. דער װאָס איז געקומען צו 
דער העכסטער מדרגה ווערט אָנגערופן צדיק. היות וי נישט איטלעכער מענטש 
איז זוכה צו דער גייסטיקער באַהעפטונג מיטן קװאַל פון שאַפונג, דעריבער 
קומט דער צדיק וי אַ פאַרמיטלער צװוישן דער אייבערשטער און אונטערשטער 
וועלט. ,דער תיקון פון די בעלי-תשובה געשעט דורך די גדולי הדור", פלעגט 
זאָגן דער בעש"ט. דער חסיד מוז גלייבן אין זיין צדיק מיט אַ פולן גלויבן, און 
דעמאָלט קאָן דער צדיק זיך משתדל זִיין פאַר אים אין די אייבערשטע װעלטן 
עס איז אַ מצווה צו דערציילן מעשיות וועגן די וואונדער, װאָס דער צדיק טוט, 
כדי צוציען צו אים די מאַסע. דער בעש"ט זאָגט: אוער עס דערציילט די 
שבחים פון צדיקים, איז אַזױ װוי ער װאָלט געלערנט די מעשה-מרכבה". 


דאָס איז דער דרך פון בעש"טס חסידות. דער בעש"ט גלייבט באמונה שלימה 
אַז די גאַנצע וועלט איז באַשאַפן געװאָרן נאָר צוליב מענטשן און בפרט צוליב 
אידן, אַז די גאַנצע נאַטור איז מער נישט וי אַ לבוש װאָס שיידט אָפּ די גאָטהײט 
פון מענטשן, און אַז דער ;חסיד" און דער ,, צדיק" זיינען בכח צו צערייסן אָט דעם 
צווישנשייד און צו באַהעפטן זיך מיטן באַשעפער; ער גלייבט וייטער אַז אויך 
דער בורא גלוסט צו באַהעפטן זיך מיטן מענטשן און אַז די בעסטע צווישן זיי, די 
צדיקים, ווערן דעם אייבערשטנס שותפים אין דער פירונג פון דער וועלט, װאָרעם 
דורך זייער תפילה קענען זיי אומבייטן אַ גזר-דין פון אויבן. 

ריכטיק האָט געזאָגט אַ חסיד אַ דענקער (מענדיל באָדיק): ,דער בעש"ט 
האָט אַנטפּלעקט די גאָטהײט דאָ אויף דער ערד, בפרט אין דעם אונטערשטן 
מענטשן. די תורה פון די רבנים און די מקובלים איז געווען צוגעפּאַסט פאַר 
די גרויסע לייט, אָבער די מענטשן פון אָרעמען פאָלק, װאָס זיינען געווען אַרײנ- 

געטאָן אין פּרנסה, האָבן פון איר נישט פאַרזוכט און נישט געוען... האָט דער 
אייבערשטער מיט זיין פיל גענאָד אַראָפּגעשיקט פאַר אונז אַ מלאך פון הימל, 
דעם בעש"ט ז"ל, װאָס האָט באַלױכטן דעם וועג פון חסידות אויף דער וועלט. 
דעם וועג װאָס דער מענטש זאָל גיין אין אים, אויך בעת ער איז שטאַרק פאַרטאָן 
אין זיינע דאגות". 

און אַז דער בעש"ט האָט דערנענטערט די פּרינציפּן פון חסידות צו די 
השגות פון מאַסן-מענטש, האָט ער געזאָרגט אויך דערפאַר אַו אַלע פּרטים פון 
דער דאָזיקער תורה זאָלן פּאַסן פאַר דעם צװועק; ער האָט אין איר שטאַרקער גע- 
מאַכט דעם געפיל איבער דעם וויסן, דעם גלויבן איבער דעם לערנען און פאָרשן, 
די גייסטיקע מונטערקייט איבער דער געפאַלנקײיט פון גייסט (װאָס שטאַמט פון 
ּייניקן דעם גוף און פון עצבות), די כוווה איבער דער אויסנװייניקסטער דיסציפּ- 
לין, די ליבשאַפט איבער דער מורא. 

ש. דובנאווט טאונרכון 


די זכרונות װאָס ש. דובנאָוו האָט געשריבן במשך פון צענדליקער יאָרן 
זיינען דערשינען (אין רוסיש) אונטערן נאָמען ,קניגא זשיזני", װאָס קען איבער- 
געזעצט ווערן : לעבנסבוך, דאָס בוך פון לעבן, אָדער אַמריכטיקסטן : ,דאָס בוך 
פון אַ לעבן". ביז איצט איז נאָך נישט פאַראַן קיין אידישע איבערזעצונג פון דעם 
בוך. דער אידישער קולטור-קאָנגרעס גרייט זיך אַרויסצוגעבן בקרוב דאָס בוך 
אין אידיש. 

דאָ װוערן געגעבן געקליבענע אויסצוגן פון טאָגבוך, װאָס כאַראַקטעריזירן 
ש. דובנאָוון און באַשרײיבן גרויסע אידישע פּערזענלעכקייטן פון יענער צייט. אַ 
טייל אויסצוגן זיינען אַרױיסגענומען געװאָרן פון דער ביאָגראַפיע פון ש. דובנאָוון, 
װאָס זיין טאָכטער, סאָפיע דובנאָוו'ערליך האָט אָנגעשריבן; די אַנדערע זיינען 
איבערגעזעצט געװאָרן פון רוסישן אֶריגינאַל און װערן דאָ געדרוקט, וי וייט 
מיר ווייסן, צום ערשטן מאָל אין אידיש. 


כ"הת פכמלה האל 
יאַנואַר, 1878. 


דאָס לעבן אין דווינסק איז געווען שװערער נאָך װי אין ווילנע. עס איז 
אויסגעקומען צו וואוינען אין אַןְ ענגן, אומבאַהייצטן צימערל, אָפּטמאָל אונטער- 
צוהונגערן; מ'האָט באַדאַרפט אַ סך לערנען. ס'איז שוין מער פון אָנדערהאַלבן 
חדשים אַז איך האָב אויפגעהערט צו עסן פלייש און דערנער זיך בלויז מיט ברויט, 
הערינג און טיי. די בחורים פלעגן איינקויפן ברויט אויף אַ גאַנצער װאָך און עס 
צעשניידן אויף זיבן גלייכע הלקים כדי נישט איבערצושרייטן די טעגלעכע נאָרמע. 


ד טל ;ו"יד ט) 
אָדעס; 1890. 


עס איז מיר גוט געבליבן אין זכרון די ערשטע באַגעגעניש מיט אַ מענטשן, 
װאָס איז באַלד געװאָרן דער פּאַטריאַרך פון אונזער קרייז ליטעראַטן, -- מיט 
ש. מ. אַבראַמאָוויטשן, אָדער װי מען האָט אים שפּעטער גערופן, לויט זיין ליטע- 
ראַרישן פּסעװדאָנים, , מענדעלע". שלום עליכם האָט אים, דעם שאַפּער פון דער 
נייער ,זשאַרגאָנישער* ליטעראַטור, געגעבן דעם צונאָמען ,זיידע* ; לויטן עלטער 
האָט ער געקענט זיין בלויז אונזער פאָטער. אין 1890 איז ער אַלט געווען 60-55 
יאָר (55 איז דער אָפיציעלער ציפער, -- אויף דער עלטער האָט ער אַראָפּגע- 
נומען אַ פינפערל פון רעכענונג). ער איז געווען װאַך און פול מיט שאַפערישע 
כוחות. אין מיטן נאָוועמבער האָב איך אָפּגעשטאַט מענדעלען מיין ערשטן וויזיט 
און אין דעם האַרבסטיקן אָװנט איז געלייגט געװאָרן דער פונדאַמענט פאַר אוג- 
זער שטאַרקער פריינטשאַפט װאָס האָט זיך געצויגן 27 יאָר, ביז מענדעלעס טויט. 

... אַ פּערזענלעכער שמועס מיט אַבראַמאָװיטשן איז געווען אַ גרויס פאַר- 
געניגן, כאָטש כ'וועל נישט זאָגן אַז דאָס פאַרגעניגן איז גרינג אָנגעקומען. ער 

האָט נישט אָנערקענט קיין שמועס װאָס זאָל דויערן וייניקער װוי דריי-פיר שעה 
און חוץ דעם האָט ער אַממערסטן ליב געהאַט די פאָרעם פון אַ מאָנאָלאָג. פאַר 
מיר, דעם סיסטעמאַטישן מענטשן, איז געווען העכסט באַלערנדיק אַ שמועס מיט 
איינעם װאָס איז נישט געווען געבונדן מיט קיין שום סיסטעמען, נאָר האָט אימ- 
פּראָװויזירט אָריגינעלע געדאַנקען אין לויף פון שמועס. ביי אַבראַמאָװויטשן איז 
שטענדיק געווען אַן אייגענער צוגאַנג צו יעדן פּראָבלעם. ער האָט געצוואונגען 
דעם מיטשמועסער, װאָס האָט זיך פּאַרנומען אין דער ברייט, אַרײנצוגיין אין 
דער טיף פון פּראָבלעם, 


שלורם עליכם 

.0 

צוויי ואָכן האָבן מיר זיך אָפּגערוט אין באיארק, אַ האַלבע שעה פאָרן פון 
קיעוו, אויף דער דאַטשע פון שלום עליכמען. דאָ האָב איך זיך צום ערשטן מאָל 
באַקענט מיט דעם טאָפּלטן פּנים פון אַ מענטשן, װאָס איין פּנים זיינס, פון אַ 
שרייבער, איז געווען דאָס אמתע, און דאָס צווייטע פּנים, --- פון איינעם װאָס 
שפּילט אויף דער בירזשע, -- איז געווען אַ מאַסקע װאָס ס'האָט אים ווער אָנגע- 
טאָן. פון איין זייט, האָט ער אינגאַנצן געברענט מיט לײדנשאַפט צו שאַפן 
געבויט גרויסע ליטעראַרישע פּלענער און שטאַרק געשטרעבט צו דער ליטע- 
ראַרישער באַרימטקײיט װאָס האָט אַביסל צו-שפּעט געגעבן צו אים אַ שמייכל; 
פון דער צווייטער זייט, האָט ער זיך אַריינגעצױגן אין בירזשע-עסקים כדי צו 
פּאַרגרעסערן זיין קאַפּיטאַל מיטן ציל צו קענען פאַרװוירקלעכן זיינע ליטעראַ- 
רישע פּלענער. ער האָט דערפאַר געמוזט ;,האַלטן פאַסאָן", לעבן אין לוקסוס 
און אַרומדרײען זיך אין קרייזן פון מענטשן װאָס האָבן גאָרנישט געהאַט צו טאָן 
מיט ליטעראַטור. 


יטעדאנקען און החלופות 

אָקטאָבער, 1897. 

יעדער פון אונז איז מחויב אָנצואווייזן מיט דער גאַנצער אויפריכטיקייט, 
װאָס פאַראַ מוסר השכל ער האָט אַרױסגעצויגן פון די פריערדיקע טעותים און 
װאָס פאַראַ אויסבעסערונגען ער האָט באַװויזן אַרײנצוטראָגן אין זיין וועלט- 
אָנשויאונג. מען דאַרף זיך נישט באַרימען מיט טריישאַפט צו די פעלערן... 
װאָס איז גורם אַז מיר פאַרטײידיקן אַ גלויבן פון וועלכן מיר האָבן זיך, טיף אין 
דער נשמה, שוין לאַנג אָפּגעקערט. 


פעברואַר, 1900. 

היינט, זיצנדיק מיט אידאַן אין פּאַרק, האָב איך געטרוימט וועגן מיינע 
קומענדיקע אַרבעטן: זיך באַזעצן ערגעץ אין אַ שטיל ווינקעלע אין פּאָלעסיע, 
אין אַ הייזל מיט אַ גאָרטן. דאָרט װעל איך אַ האַלבן טאָג זיך פאַרנעמען מיט 
מיין שרייבן און אַ האַלבן טאָג מיט פיזישער אַרבעט און מיט לאַנדװירטשאַפט. 
אָפּצולעבן מיינע לעצטע יאָרן מיט דער נאַטור און מיט געשיכטע -- אויף גאָטס 
וועלט און אויף די הויכקייטן פון שאַפן -- דאָס איז מיין איינציקער פאַרלאַנג. 

אי'דישע וטלבשטשוץ 

103 

מיר האָבן געהאַט אַן אָװנט דעם 7טן אַפּריל, אויף וועלכן עס איז אויפגע- 
טראָטן דער יונגער טאַלאַנטירטער אָראַטאָר, וו. זשאַבאָטינסקי, װאָס האָט גע- 
שריבן אין די אָדעסער צייטונגען אונטערן נאָמען ,אַלטאַלענאַ". ... ביים אי- 
בעררייס איז צו אונז דערגאַנגען די ידיעה פון קישיניווער פּאָגראָם. ... עס 
האָט אונז אַלעמען אויפגעטרייסלט. אַ גרופּע שרייבער (אחד-העם, ראַווניצקי, 
בן-עמי, ביאַליק און איך) האָט באַלד באַשלאָסן צו צעשיקן אַ צירקולאַר וועגן 
דער אומבאַדינגטער נויטווענדיקייט פון אַ זעלבסטשוץ. צוליב קאָנספּיראַציע איז 
באַשלאָסן געװאָרן אָנצושרייבן אים אין העברעאיש און איבערגעבן עס אחד- 
העמען צו טאָן. זיין טעקסט האָט זיך אַרױסגעװיזן צו זיין אויסערגעוייג- 
לעך גוט... , ברידער, -- האָט זיך געזאָגט אין אונזער אויפרוף, -- דאָס בלוט 
פון אונזערע קישינעווער ברידער שרייט צו אייך : הייבט זיך אויף פון שטויב, 
הערט אויף צו וויינען און צו בעטן גאָט, הערט אויף אויסציען די הענט צו 
אונזערע שונאים זיי זאָלן אייך העלפן. זאָל אייך העלפן אייער אייגענע האַנט !". 
מיר האָבן גערופן צו שאַפן אמתע אָרגאַניזאַציעס פון זעלבסטשוץ אין יעדן אָרט 
און אויסגעדריקט אַ האָפענונג אַז די רעגירונג װעט אונז ניט שטערן נישט 
אַועקנעמען פון אונז דאָס רעכט פון יעדן לעבעדיקן באַשעפעניש אויף זעלבסט- 
שוץ. באַלד האָבן מיר זיך איבערצייגט אַז פּלעװע האָט געגעבן אַ באַפעל צו 
אַלע גובערנאַטאָרן זיי זאָלן נישט דערלויבן אידישע זעלבסטשוצן... 


ש. אנסקי 
6, 


איך האָב זיך באַקענט מיט סעמיאָן אקימאָוויטש (אַנסקי). אונזער באַגעגע- 
ניש איז געווען אַ זייער האַרציקע. איך האָב געשעצט אַנסקין װי אַ פאָלקלאָ- 
ריסט און אַ נאַראָדניק*-רעװאָלוציאָנער און מיט אינטערעס געלייענט זיין 
אױיטאָביאָגראַפישן ראָמאַן , פּיאָנערן". שוין דעמאָלט האָב איך געזען אַז אין 
אַנסקיס נשמה ראַנגלט זיך דער אידישער רעװאָלוציאָנער מיטן רוסישן. ער 
האָט פאַרמאָגט מער פּאָליטישן טעמפּעראַמענט װי פעסטע אידעאָלאָגיע. אַ פּאָר 
יאָר שפּעטער איז ער אַרײן אין אונזער ,פאָלקספּאַרטײ" און דערנאָך געװאָרן 
אַ ציוניסט. אין דעם מאָמענט אָבער האָט ער געהאַלטן פאַר זיין חוב צו פאַרטיי- 
דיקן די ערע פון די אידישע רעװאָלוציאָנערן, וועלכע איך האָב קריטיקירט דער- 
פאַר װאָס זיי פירן אַ קאַמף נישט אונטער דער אידישער רעװאָלוציאָנערער פאָן 
און שטעלן די קלאַסן-פּאָליטיק העכער וי די נאַציאָנאַלע. 


;שער +ק 


-ייתנ.-.-גו,-שא. יי = 6 = 


אין בעצעלט פון הוה 
פעברואַר, 1910 (אין אַ פינלענדיש דאָרף). 


גאָט איז מיר אַזױ נאָענט: ער איז אין מיר, אין יעדן דראַנג מיינעם צו דער 
אייביקייט, אין מיין גאַנצער אָנגעשטרענגטער גייסטיקער שטרעבונג. אָט אַזױ 
דאַרף לעבן אַ מענטש, אַ דינער פון גייסט... 

אָט אַזױ האָט געלעבט מיין זיידע, ר' בן"ציון, און אַזױ לעב איך פון יענעם 
מאָמענט אָן, ווען דער זיידע און דאָס אייניקל האָבן אויף צוויי פּאַראַלעלע גאָסן 
פון מסטיסלאוו, אין דער שטילקייט פון זייערע ביבליאָטעקן, געזוכט יעדער אויף 
זיין שטייגער דאָס אייביקע... די נשמה פון זיידן איז מיר אַזױ נאָענט! עס קען 
זיין אַז זי שוועבט איצט איבער מיר -- ניין זי לעבט אין מיר אין אַ צווייטן גלגול. 

איך האָב זיך צוריקגעקערט, כאָטש אָן דעם ריטואַל און אָן די דאָגמעס, צום 
קװאַל פון גייסט, פון וועלכן מיר ביידע האָבן געשעפּט... איך האָב נאָכגעזאָגט 
מיין באַליבטן פּסוק אין תהלים, װאָס איז געווען דער מהות פון מיין זיידנס לעבן 
און אויך פון מיין לעבּן : איינס בעט איך ביי גאָט, איינס ווינטש איך פאַר זיך, אַז 
איך זאָל קענען זיצן אין גאָטס הויז אַלע טעג פון מיין לעבן... איך האָב שטענדיק 
פּאַרשטאַנען די װוערטער און זין כּון אומאויפהערלעכן גייסטיקן שאַפן. 


מלחהמה-יארן 

7טער יני, 1916. 

צו דער געלעגנהייט װאָס ס'איז געװאָרן צויי יאָר זינט עס פירט זיך די 
מלחמה, האָט דער ענגלישער פּרעמיער אסקוויט ווידער איבערגעחזרט זיינע רעדעס 
וועגן די הויכע, באַפרײענדיקע אידעאַלן פון די אַליאירטע... נו, און װאָס איז 
מיט דעם אַליאירטן, װאָס האָט אין משך פון צוויי יאָר מלחמה זיך באַנומען מיטן 
זעקס-מיליאָניקן אידנטום ערגער וי די טערקן מיט די אַרמענער און װי די 
דייטשן מיט די בעלגיער?... 


סוטער אױיגוסט, 1916. 

צווישן די בריוו װאָס מען האָט מיר היינט געבראַכט איז געווען אַ בריוו פון 
אחד-העמען, געשיקט פון אַ קוראָרט ערגעץ אין ענגלאַנד. ער איז ערנסט קראַנק 
און גיט אָנצוהערן וועגן זיין נאָענטן טויט. אַ דערשיטערטער בין איך אַריין אין 
מיין שלאָפצימער און זיך גוט אויסגעוויינט. ס'איז געקומען אויפן זכרון אונזער 
לעבן אין אָדעס, די זומערדיקע שמועסן אין די וועלדער. עס האָט מיך דורכגע- 
נומען אַ ווייטיק פאַר מיין חבר. איך האָב באַלד אָנגעשריבן צו אים אַ לאַנגן בריוו ; 
איך האָב אים געבעטן אַװעקצואװאַרפן זיין אַרבעט פון אַ באַאמטן, כדי ער זאָל 
קענען צוריקגעווינען די נשמה-גאַנצקײט און אָפּראַטעװען די לעצטע יאָרן פון 
לעבן. 


יארן פון ="הרכער להי2 
לענינגראַד, 22טער אַפּרי?, 1921 (ערשטע נאַכט פון פּסח). 


איצט האָבן מיר פאַרענדיקט אַ קורצן אימפּראָװויזירטן ,פּסח". אַ דעלעגאַציע 
פון מיינע צוהערערס אין אידישן אוניווערזיטעט האָט מיר געבראַכט אַ מתנה: 
מצות, פיש, איער און וויין. אידאַ האָט אויף שנעל עפּעס צוגעגרייט און מיר 
האָבן גענומען צו גלעזלעך היימישן וויין. שטאַרק גערירט, האָב איך געמאַכט אַ 
,שהחיינו" װאָס מיר האָבן דערלעבט ביז היינט -- טאַקע אַ נס. היינט האָב איך 
צוגעשריבן אַ פּאַראַגראַף וועגן די ,אָנזאָגער פון עמאַנציפּאַציע* אין פראַנקרייך. 
עס בלייבט מיר נאָך צו פאַרענדיקן דאָס קאַפּיטל איידער עס הויבן זיך אָן מיינע 

יוביליי-פייערונגען צו וועלכע מען מאַכט, לויט וי איך הער, צו גרויסע צוגריי- 
טונגען. 
לעצטע בלעטלעך פון טאָגכוך 

פּעטראַגראַָד, 22טער מערץ, 1922. 

איצט יי דעם 17טן קאַפּיטל פון מיין אױטאָביאָגראַפיע. דאָס 
זיינען די לעצטע שורות פון מיין פּעטערבורגער שרייבן. במשך פון 9 חדשים האָט 
די אַרבעט געראַטעװעט מיך פון פאַרצווייפלונג און דעפּרעסיע... פופציק יאָר 
פון מיין לעבן זיינען דאָ באַשריבן, די רעשט װעט שוין ווערן באַשריבן דאָרט אין 
מערב, נאָך דעם וי די וויכטיקערע אַרבעטן װועלן װוערן פאַרענדיקט. איך שטיי 
אויפן שוועל פון צוגעזאָגטן לאַנד און כ'וועל אַלץ נאָך זיין אומרואיק ביז איך 
װעל נישט דאָרט אַרײנגיין מיטן גאַנצן גייסטיקן באַגאַזש מיינעם, װאָס איז מיר 
אַזױ טייער. עס איז נאָך געבליבן אַדורכצוגײין די צענזור, װאָס װעט דאַרפן דע- 
צידירן װעגן די בלעטלעך. צי װועסטו זיך אָפּראַטעװען, מיין בוך, אין וועלכן 
איך שרייב די דאָזיקע שורות, --- מיין טאָגבוך, חבר און באַגלײיטער פון קנאַפּע 
דריי יאָר ? צי װועסטו נישט אַרײנפאַלן אין די הענט פון שונאים און ווערן אפשר 
אַ קרבן, -- צוזאַמען מיטן מחבר, -- פון אַ אומברחמנותדיקער עקזעקוציע, פאַר 
אַ געדאַנק, פאַר אַ קרעכץ פון א צעװוייטיקטער נשמה, פאַר א טרער?. 

(רעד. באמערקונג : צום גליק האָט דער באאמטער פון דער צענזור געגעבן אן אויבער- 
פלעכלעכן בליק אויף די זייטלעך פון טאַנבוך. עס זיינען געװען אין אים א סך אנטי- סאַװיט- 
טישע באמערקונגען, און בלויז א דאַנג דעם פארזען פון צענזאַר האָט דער טאָגבוך געקענט 
אדורך די סאַװיעטישע צענזור און ניצול װערן. 


יב אי != 5 4 77 : = 
ש. דובנאַװ און זיין פרוי אידא אין 1930 

אין ,דבר" פון 20טן פעברואר 1961 איז פאַרעפנטלעכט געװאָרן א פאָטאָסטאט פון א בריוו 
װאָס ש. דובנאָװ האָט געשריבן פון ריגע אין לעצטן יאָר פון זיין לעבן, דעם 12טן יאנואר 1941, 
צו זיין פריינד, דעם שרייבטר ש. א. הורודצקי אין ארץ-ישראל. דער בריו, געשריבן אין 
העברעאיש, געפינט זיך אין אינסטיטוט ,גנזים" אין תל-אביב, װאָס זאמלט מאטעריאלן פון 
אידישע שרייבער כּון די לעצטע 200 יאַר. די צייטונג שרײיבט (טעותדיק) אז דאָס איז ש. 
דובנאָװוס לעצטער בריו. דאָס איז נישט דער סאַמכע לעצטער בריו דובנאָװס, נאָר איינער פון 
זיינע לעצטע בריו. 


דערּ בריוו איז פול מיט טיפן צער און שלעכטן פאָרגעפיל. ש. דובנאָוו שרייבט, צו. א. : 


,וואויל איז אייך װאָס איר האָט געפונען א באהעלטעניש אין לאַנד, װאָס איר הײליקייט װעט 
זי אפשר אָפּראטעװען" (אשריכם שמצאתם מקלט בארץ שקודשתה אולי תצילנה). 

ש. דובנאַָוו וועגן צ הוש 


פון דובנאָווס שריפטן קען מען אַרױסנעמען ציטאַטן װאָס װאָלטן אים 
געקענט ווייזן וי אַ הייסן ציוניסט און אויך אַזעלכע ציטאַטן װאָס װאָלטן געקענט 
אויסגעטייטשט וװוערן װי אַ מילדע קעגנערשאַפט צו ציוניזם. דער אמת איז, אַז 
זיין באַציאונג צו דער ציוניסטישער אידייע איז אין אַלגעמײן געווען אַ פּאַזיטיווע. 
ער האָט אָבער אין לויף פון די יאָרן געענדערט און, אין אַ געוויסער מאָס, רעווי- 
דירט זיין צוגאַנג צו ציוניזם און נאָך מער צו ציון, װאָס איז אין סאַמע סוף פון 
זיין לעבן געװאָרן אַ סך װאַרעמער אין מיט װייניקער ספיקות. 

ש. דובנאָוו האָט קיינמאָל נישט נעגירט דעם גרויסן ווערט פון אַ ,נאַציאָ- 
נאַלער היים" פאַרן קיום פון אידישן פאָלק. אין געוויסע צייטן פון זיין לעבן האָט 
ער אָבער געהאַט ספיקות אין דער מעגלעכקייט פון דער רעאַליזאַציע פון אַזאַ 
היים, ער האָט אָבער קײינמאָל נישט געהאַט קיין ספיקות אין איר נויטעוונדיקייט. 

אין זייער צוגאַנג צו דער ציוניסטישער אידייע איז צווישן דובנאָוון און אחד- 
העם אין תוך געװען קודם כל אַן אונטערעייד אין גלויבן אין דער מעגלעכקייט 
פון פּאַרווירקלעכונג פון אַ גוטער אידייע. מען װאָלט עס געקענט דעפינירן אַזױ : 
דובנאָוו האָט געהאַלטן אַז דאָס שאַפן פון אַ גרויסן נאַציאָנאַלן צענטער אין ארץ- 
ישראל איז אומגעהויער וויכטיק פאַרן אידישן פאָלק, אָבער האָט נישט שטאַרק 
געגלויבט אַז עס װועט זיך לאָזן פאַרװוירקלעכן, בעת אחד-העם האָט געהאַלטן 
אַז אַנטװיקלען אַ אידיש-נאַציאָנאַל לעבן אין די גלות-לענדער װאָלט געווען אומ- 
געהויער וויכטיק, אָבער ער איז געווען פּעסימיסטיש וועגן דער מעגלעכקייט פון 
אַנטװיקלען אַ פולבלוטיק נאַציאָנאַל לעבן אין גלות. 

מען האָט טיילמאָל געהאַלטן דובנאָוון פאַר אַן אַנטי- ציוניסט. דאָס איז פאַלש, 
ער איז עס קיינמאָל נישט געווען. דער פאַלשער איינדרוק איז געשאַפן געװאָרן 
נישט אַזױ צוליב דעם װאָס מען האָט נישט ריכטיק אויסגעטייטשט זיינע שריפטן, 
וי צוליב דעם װאָס ער איו געווען דער מיטגרינדער פון דער ,פאָלקספּאַרטײ", 
װאָס איז אין געוויסע צייטן פון איר עקזיסטענץ, -- באַזונדערס אין פּוילן נאָך 
דער ערשטער וועלט-מלחמה, -- געשטאַנען אין אַ שאַרפן קאַמף מיט די ציו- 
ניסטישע פּאַרטײען. אין דעם טאָג-טעגלעכן קאַמף, ביי װאַלן, אין די קהילות, 
שטאָטראַטן אאַז"וו, זיינען געקומען צום אויסדרוק ניט די טעאָרעטישע חילוקי- 
דעות, נאָר די ביטערקייט פון פּאַרטײאישן קאַמף (אין וועלכן דובנאָוו האָט זיך 
נישט געמישט). די פאָלקספּאַרטײ איז אָפט אָנגעגאַנגען וי אַן אַנטי-ציוניסטישע 
פּאַרטײ און געוויסע פירער אירע זיינען טאַקע געווען אַנטי-ציוניסטן, במילא 
האָט זיך עס אַביסל אָנגעקלעפּט אין דובנאָוון, װאָס איז געווען אַ מיטגרינדער 
פון דער פּאַרטײ. 

8 2 2 

מיר ברענגען דאָ פאַרשיידענע ציטאַטן פון זיינע שריפטן, װאָס גיבן אַ באַגריף 
וועגן זיין אמתער באַציאונג צו ציוניזם. 

אין זיבעטן בריוו פון זיינע , בריוו וועגן אַלטן און נייעם אידנטום" שרייבט 
ש. דובנאָוו : 

-- כאָטש מיר גייען זיך פונאַנדער מיט אחד-העמען אין דער אָפּשאַצונג פון 
איינפלוס װאָס דער גייסטיקער צענטער אין פּאַלעסטינע װועט האָבן אין דער צוי 
קונפט אויפן גלות, זיינען מיר מסכים אַז אפילו נאָך דער שאַפונג פון אַזאַ צענטער 
װועט די מערהייט פון פאָלק בלייבן אין די אַנדערע לענדער. דאָס פירט צו דער 
פּשוטער מסקנה (צו וועלכער אחד-העם מוז אויך צוקומען אויב ער ועט נאָכגײן 
לאָגיק) אַז דער גלות מוז אַלעמאָל שטרעבן צו דערגרייכן אַ דעפיניטיוון מינימום 
פון די נאַציאָנאַלע רעכט פון וועלכע דער מאַקסימום, לויט מיין מיינונג, קען 
ווערן דערגרייכט נאָר אין פּאַלעסטינישן צענטער. 

ווען די באַלפורדעקלאַראַציע איז פּראָקלאַמירט געװאָרן, שרייבט ער: 

--- די ציוניסטן פרייען זיך . . . צי איז עס אָבער נישט צו פרי ?... מיך פרייט 
די ענגלישע דעקלאַראַציע, וי אַ ווענדונג צום אידישן פאָלק, אָבער אירע מאָטיוון 
זיינען ניט קיין געהויבענע און די רעזולטאַטן זיינען פּראָבלעמאַטיש.... עס װאָלט 
אוודאי גוט געווען צו האָבן אין אַזעלכע שרעקלעכע צייטן אַ שטיל היסטאָריש 
ווינקעלע, אָדער כאָטש אַ האָפענונג. ... וואויל איז צו די װאָס גלייבן! 

אַ פּאָר יאָר שפּעטער קומט פאָר אַן ענדערונג אין זיין צוגאַנג צו ציוניזם 
און צו דער באַלפור-דעקלאַראַציע צו וועלכער ש. דובנאָוו האָט זיך בשעתה באַ- 
צויגן סקעפּטיש. איצט שרייבט ער : 

-- פון דעם מאָמענט ווען ס'איז פאַרעפנטלעכט געװאָרן די באַלפורדעקלאַראַ- 
ציע איז דאָס שאַפן פון אַ ,נאַציאָנאַלער היים" אין פּאַלעסטינע געװאָרן אַ פאָלקס- 
ענין: עס דאַרפן זיך אין דעם באַטײליקן צוגלייך מיט די פּאַרטייאישע ציוניסטן 
אויך די אַלע פאַר וועלכע דער פּאַלעסטינער צענטער איז איינער פון די פּונקטן 
פון דער אױטאָנאָמיסטישער אַנטװיקלונג פון אידישן פאָלק. 

די אויפגאַבע פון דער נאָענטסטער צוקונפט איז צו פאַרגרעסערן די אידישע 
מינדערהייט אין לאַנד און פאַרפעסטיקן אירע קולטורעלע און עקאָנאָמישע פּאַ- 
זיציעס. דערביי מוז מען שטאַרק אינזינען האָבן אַז ציון איז וויכטיקער װי ציו- 
ניזם און אַז אַ באַשײדענע רעאַלע היים װאָס נעמט אַרין אַ קליינעם טייל פון 
פּאָלק האָט אַ גרעסערע באַדייטונג װי די פאַנטאַסטישע פּאַלאַצן פון אַ צוקונפטי- 
קער מלוכה. 

(פון אַרטיקל ,אַ פּאַרטייאישער און אַ פאָלקס-ענין" אין זאַמלבוך , סווער- 
שעניע", בערלין, 1925). 

גאָר ליריש און בענקענדיק ווערט ש. דובנאָוו ווען מען האָט אין 1925 גע- 
לייגט דעם פונדאַמענט פון העברעאישן אוניווערזיטעט אין ירושלים, וי דעם 
אָנהױיב פון אַ גיײיסטיקן אידישן צענטער אין ארץ-ישראל. ;אין מיין זכרון זיינען 
אויפגעשטאַנען די אַלטע צייטן.. . איך האָב אָנגעהויבן טרוימען וועגן אַ נסיעה 
קיין פּאַלעסטינע אין אַ דריי-פיר יאָר אַרום, נאָכדעם וי איך על אין הסכם 
מיט מיין אַלטן נדר האָבן פאַרענדיקט מיין לעבנס-ווערק, און װוער ווייס, צי עס 
וועט מיך נישט פאַרכישופן דאָס היסטאָרישע פאָטערלאַנד, נישט צושמידן צו זיך 
דער נייער אוניווערזיטעט, צי װעט דאָס ליד פון יהודה נישט פאַרוויגן דעם מידן 
זון פון גלות ?" ן 

פונדעסטוועגן, ווען אין יאָר 1934 בעט אים זיין פריינט און פּאַרטיי-:חבר 
וו. לאַצקיבערטאָלדי ער זאָל אים געבן אַן עצה מכח זיין פּלאַן צו באַזעצן זיך 
אין ארץיישראל, ענטפערט אים דובנאָוו, װי פאָלגט : 

-- אַז איר פרעגט, װוי ביי אַן אַלטן חבר פון דער , פאָלקספּאַרטײ?, צי איז דאָס 
נישט ,שלילת הגלות? ווען אין אונזערע אייגענע רייען װאַקסט אַ באַװעגונג צו 
באַזעצן זיך אין ארץ-ישראל, מוז איך אייך ענטפערן: יאָ, ס'איז טאַקע אַ מין 
יאוש פון גלות, אַ ווילן צו פאַרלאָזן אונזער אומגליקלעכע גרויסע משפּחה אין 
גלות כדי צו ראַטעװען זיך ביי איר קליינינקן טייל אין ארץ-ישראל. מיינע 
פריינט אין א"י לאָזן מיך נישט צורו אוֹן פאָדערן איך זאָל קומען... אָבער איך 
ענטפער זײי: אַלס ,מחייב הגלות" קען איך נישט מיטהעלפן דער ,התרוקנות 
הגלות" -- אויסליידיקן דעם גלות פון זיינע גייסטיקע כוחות. מיר דאַרפן נישט 
פאַרגעסן אין די 15 מיליאָן אידן צוליב דעם איינציקן מיליאָן.... אינטעליגענץ 
האָבן מיר דאָרט איבערגענוג... אמת, דאָ װעלן זיי זיין אויף צרות... אָבער 
זייער גייסטיקע ענערגיע װעט דאָך װוירקן אין פאָלק. אַרױסציען פון גלות די 
דאָזיקע ענערגיע איז אַ גרויסע עבירה. נישט לאַנג צוריק האָב איך געשריבן 
צו אַן אַלטן פריינט אין ירושלים אַז איך ווינטש אַלדאָס גוטס אונזער שבט 
יהודה אין א"י, אָבער איך וויל נישט אַז די עשרת השבטים אין גלות זאָלן פאַר- 
פאַלן ווערן, אַז דאָס אידישע פאָלק זאָל אויפהערן צו עקזיסטירן" (בריוו צו 
לאַצקי-בערטאָלדי, נאָוו., 1924). 

עס איז נישט שווער צו זען אַ געוויסן װוידערשפּרוך צווישן דעם װאָס דובנאָוו 
שרייבט דאָ און די ווערטער זיינע װאָס זיינען פריער געבראכט געװאָרן וועגן 
דער אויפגאַבע פון דער נאָענטסטער צוקונפט צו פאַרגרעסערן די אידישע 
מינדערהייט אין לאַנד ארץ-ישראל און פאַרפעסטיקן אירע פּאָזיציעס". 

ש. דובנאָווס שטעלונג צו ציוניזם קומט אָבער אַרױס קלאָר אין דעם שאַרפן 
אַרטיקל וועגן , בונד" א. נ. ,וועגן דער איזאָלאַציע פון בונד און ציוניסטישער 
וועלט-באַוועגונג?, געדרוקט אין ניו-יאָרקער ,צוקונפט" אין 1927, 

דער , בונד* האָט דעמאָלט געפייערט זיין 40-יאָריקן יובילעאום. דער פירער 
פון , בונד? אין פּולן, הענריק ערליך, האָט זיך געװאָנדן צו דובנאָוון ער זאָל 
צושיקן אַ באַגריסונג. ה. ערליך איז געווען דובנאָווס איידעם און זיי האָבן זיך 
קעגנזייטיק זייער מכבד געווען : דאָס האָט אים אָבער נישט אָפּגעהאַלטן אָפּצוזאָגן 
דעם פּאַרלאַנג -- בלויז צוליב דעם אַנטי-ציוניזם פון , בונד". 

אָט װאָס ער שרייבט : 

,דער בונד שליסט קאַטעגאָריש אויס יעדע מעגלעכקייט פון צוזאַמענאַרבעט 
אויך מיט פּראָגרעסיווע און אפילו סאַציאַליסטישע עלעמענטן פון דער אידישער 
געזעלשאַפטלעכקײט, אויב זיי האָבן אַ ציוניסטישע באַפאַרבונג. אָבער דער 
ציוניזם איז אין משך פון די לעצטע 40 יאָר געװאָרן אַ פאָלקס-באַװעגונג; די 
אויפלעבונג פון פּאַלעסטינער צענטער איז איינער פון די וועלט-וואונדער. די 
בלי-ספקדיקע חסרונות פון ציוניזם -- די ביטול-באַציאונג צום גלות-אידנטום 
און די איינשטעלונג אַז דאָס ארץ-ישראל אידנטום שטייט העכער פון אַנדערע 
טיילן פון פאָלק -- דאַרפן נישט זיין קיין שטער פאַר פּראַקטישער צוזאַמענאַר- 
בעט... אוב עס װעלן זיך טרעפן צויי ניסים: דער בונד זאָל זיך אָפּזאָגן פון 
אַלע זיינע פעלערן און איך זאָל דערלעבן צו זיין 50-יאָריקן יובל, דאַן װעל איך 
אים באַגריסן פון גאַנצן האַרצן". 

אין די לעצטע יאָרן פון זיין לעבן, אין אָנבליק פון חורבן פון אײיראָפּעאישן 

אידנטום, גיט זיך אַ שטאַרקן װאַקל זיין אָפּטימיזם װועגן דער מעגלעכקייט פון 
אַ נאַציאָנאַל לעבן אין גלות-אײיראָפּע, און דער טאָן פון זיין שרייבן וועגן ארץ- 
ישראל ווערט װאַרעמער און נאָסטאַלגישער. אין אַ בריוו קיין ארץ-ישראל צו זיין 
פריינט דר. י. מייזל, קורץ פאַר זיין טױט אין 1941, בעט ער אים : 

;שרייב מיר וועגן ירושלים אוֹן וועגן דאָרטיקן אוניווערזיטעט, װאָס האָט 
אוודאי געליטן אין דער לעצטער צייט... בכלל, װוער עס שרייבט מיר וועגן די 
ענינים פון אונזער לאַנד זאָל זיין געלויבט און געבענטשט פון דעם מתבודד אין 
די וועלדער פון לעטלאַנד*. 

עס איז זייער כאַראַקטעריסטיש פאַר שׁ. דובנאָוון, אַז ער האָט זיינע באַ- 
שיידענע אָפּשפּאָרונגען שטענדיק געהאַלטן אין ארץ-ישראל און נישט אין קיין 
שום אַנדער לאַנד, 

אין דער פאָרעם פון אַ צוואה שרייבט ער וועגן זיין ריזיקן אַרכיוו װאָס איז 
לכתהילה באַשטימט געװאָרן פאַר צוויי אינסטיטוציעס: פאַר ירושלים דליטא און 
פאַרן אַלטן ירושלים. ;אין דער ניער ווירקלעכקייט וויל איך אים פאַרטיילן 
צווישן דער נאַציאָנאַלער ביבליאָטעק אין ירושלים און דער איווא" אין אַמערי- 
קע, װאָס איז פון אַן אָפּטײילונג פאַרװאַנדלט געװאָרן אין אַ צענטער". 

אברהם לוינסון גיט איבער אין זיין אַרטיקל , בין המחבר למתרגמו" (ז. 188) 
אין ;.ספר שמעון דובנאָוו" (1954) אַז אין דער איינציקער באַמערקונג װאָס דובנאָוו 
האָט צוגעגעבן אין העברעאיש צו זיינע טאָגביכער (פון יאָר 1919), רעדט דובנאָוו 
וועגן זיין חלום צו באַזעצן זיך ביים סוף פון זיינע יאָרן אין ארץ-ישראל כדי 
;אָנצוטאָן דאָרט זיין היסטאָריש װערק אין מלבוש פון דער נאַציאָנאַלער שפּראַך". 
ער פילט אָבער אַז זיין חלום װועט נישט מקויים װוערן. ,עס איז אויף מיר נגזר 
געװאָרן צו שטאַרבן אין מדבר און אויפן שװועל פון טויט צו הערן אַ קול: און 
דאָרט װעסטו נישט אַרײינקומען". אין דער דאָזיקער פאַרצייכענונג לייענען מיר 
אויך אַ נביאישן זאַץ : װי שטאַרק איך װאָלט געװאָלט זיין צװישן די געראַטע- 
וועטע, אָבער -- צי װעל איך קענען איבערלאָזן די אויסגייענדיקע (את הגוועים) ?* 

זיין װאַרעמע און גאָר פריינטלעכע באַציאונג צו דער חלוצים באַוועגונג האָט 
ער אויסגעדריקט אין די פאָלגנדיקע באַגריסונגען: 
צום צוייטן וועלט-צזאַמענפאָר פון ,החלוץ" (בערלין, מערץ, 1923) 
מיינע יונגע ברידער, 

איך בין געשטאַנען ביי אייער קינדער-וויגעלע אין די טעג פון די ערשטע 
חלוצים, די ביל"ו, און איצט בין איך גליקלעך צו זען אַ נייעם דור פון חלוצים, 
פול מיט יוגנט-קראַפט אין אַ וועלט, װאָס וערט שוין אַלט. איך באַגריס אייך; 
ברידער, צו דעם צווייטן ,החלוץיי-צוזאַמענפאָר און האָף, אַז איר װעט זוכה זיין 
צו קומען אין אונזער לאַנד און צו שטאַרקן אין אַלגעמײן די עליה. דאָס איז 
דער זיכערסטער מאַנדאַט צוֹ שאַפן אַ נאַציאָנאַלן צענטער אין דעם לאַנד פון 
אונזערע אבות. 


מיט דעם גרוס פון נאַציאָנאַלער אויפלעבונג 


שמ לון. שיו כ אוו 

צום 10-יאָריקן יובל פון ,החלוץ" (3טער מערץ, 1928) 
ברידער, 

כ'האָב נאָר צייט פאַר אַ קורצער באַגריסונג צום יובל פון ,,החלוץ". הלוואי 
זאָלן שנעל אַװעק די שלעכטע טעג פאַר אונזער חלוצישער באַוועגונג און אונזערע 
אויגן זאָלן שוין מער נישט זען די האַרצרײסנדע סצענעס, וי די רעגירונג פון 
דער ,נאַציאָנאַלער היים" לאָזט נישט באַטרעטן אויף דער ערד פון ארץ-ישראל אַ 
גרופּע חלוצים װאָס האָט זיך אַרױסגעראַטעװעט פון אייזערנעם צװאַנג אין רוס- 
לאַנד און געקומען אין זייער לאַנד אויפצולעבן די אידישע היים. 

בעטנדיק אַנטשולדיקונג פאַר דער קורצקייט אין די ברכות װאָס קומען פון 
דער טיפעניש פון האַרץ, 

איער שט עורן דוד י אוו 


(איבערגעדרוקט פון ,חלוצים אין פּוילן", באַנד ו, צוזאצמענגעשטעלט פון ל. שפּיזמאן) 


דאָס בוך , בריוו וועגן אַלטן און נייעם אידנטום? איז איבערגעזעצט געװאָרן 
אויף העברעאיש (דורך א. לוינסון) און איז דערשינען אין 1926 אין תל-אביב א. נ. 
,מכתבים על היהדות הישנה והחדשה". ש. דובנאָוו האָט צוגעשיקט דעם אַרױכ- 
געבער אַ הקדמה, װאָס ער האָט אָנגעשריבן דעם 7טן יולי, 1926 אין ,קרית 
יערים ע"י ריגה", אין דער פאָרשטאָט פון ריגע וואו ער האָט דעמאָלט געוואוינט. 

מיר ברענגען דאָ אַ פּאָר אינטערעסאַנטע געדאַנקען פון ש. דובנאָווס הקדמה. 

-- אַ סך פון די װאָס האָבן געשריבן וועגן דער געשיכטע פון דער נאַציאָנאַ- 
לער באַוועגונג האָבן באַהאַנדלט מיין שיטה לויט דעם וי אַנדערע האָבן וועגן 
איר געשריבן (אָדער לויט זייער פאַנטאַזיע...). איך יל אַז דאָס בוך מיינס 
זאָל נישט זיין בלויז אַ דאָגמאַטיש בוך -- אַ שיטה פון געדאַנקען און איבערציי- 
גונגען, נאָר זאָל גענומען וװוערן היסטאָריש, וי אַן אוצר פון ידיעות וועגן גע- 
שיכטע, לוט דער צייט ווען די געדאַנקען און מיינונגען זיינען אַנטשטאַנען. 

-- אין דעם בוך װעט דער לייענער געפינען אַ געניגנדע אויפקלערונג פון 
די דיסקוסיעס װאָס האָבן זיך געצויגן צענדליקער יאָרן צווישן מיר און די ציו- 
ניסטישע מנהיגים, און באַזונדער מיט דעם גרעסטן דענקער צװישן זײי, מיט 
אחד-העמען. ניט קוקנדיק אויף דער שאַרפקייט פון מיינע איבערצייגונגען בנוגע 
דעם מלוכהשן ציוניזם, בין איך קיינמאָל נישט געווען קיין קעגנער פון רעאַלן 
און פּאָזיטיוון טייל --- פון בנין הארץ; איך בין געווען אַ קעגנער בלויז פון זיין 
נעגאַטיוון --- פון שלילת הגלות. אַרום דעם דרייט זיך מיין לאַנגער וויכוח מיט 
מיין ידיד אחד-העם, מיט וועמען איך בין געווען גייסטיק אַמנאָענטסטן. 


די שפראכרפראעק. 


ש. דובנאָוו איז געווען אַן אָנהענגער פון , דרײישפּראַכיקײט?. מען דאַרף, =- 
לויט אים, -- פאַרשפּרײיטן אידישקייט אין : העברעאיש, װי די אייביקע שפּראַך 
פון אידיש פאָלק ; אידיש, װי דער לשון פון מיליאָנען אידן; דער לאַנדשפּראַך, 

דורך וועלכער מען קען דערגרייכן ניט-אידן און די אידן װאָס זיינען שפּראַכלעך 
אָפּגעפרעמדט (אין דעם פאַל איז עס געווען רוסיש), 

דובנאָוו האָט געהאַט ניט בלויז אַ פּאָזיטיווע, נאָר אויך אַן אינטימע באַציאונג 
צו העברעאיש, אַן אינטימקייט װאָס איז מיט דער צייט אפילו געוואקסן. 

אין אַריינפיר צו זיין בוך וועגן חסידות שרייבט ער: 

;איך האָב דאָס בוך געשריבן אין העברעאיש מחמת צוויי טעמים: ערשטנס, 
ווייל דער גאַנצער מאַטעריאַל איז גענומען פון העברעאישע קװאַלן -- חסידישע 
און מתנגדישע -- און עס איז וויכטיק אַז די איבערזעצערס זאָלן נעמען די ציטאַטן 
פון ערשטן מקור. צווייטנס, ווייל איך האָב שוין לאַנג געװאָלט שרייבן ווייניקסטנס 
איין גאַנץ וערק אין אונזער אַלטער נאַציאָנאַלער שפּראַך. מיין פריינט אחד-העם, 
עליו השלום, פלעגט מיר אָפט פאָרהאַלטן פאַר דער ,גויאישער* פאָרעם פון מיינע 
ווערק און האָט אײינמאָל גענומען ביי מיר אַ װאָרט, אַז איך װעל לכל הפּחות מיין 
;חסידיזם" שרייבן אין העברעאיש אין דער נייער אױיסגאַבע. דאָ בין איך מקיים 
דעם נדר װאָס איז געווען אויך מיין אינװוייניקסטער וואונטש". 

אויף אַן אַנדער אָרט (אין זיינע זכרונות -- , דאָס בוך פון לעבן") שרייבט 
דובנאָוו אַז ער האָט געווידמעט אַ העברעאיש אַרטיקל אין , פּרדס" צום אָנדענק 
פון זיין באַליבטן זיידן בן-ציון, ווייל : 

,עס איז אָנגעשריבן געװאָרן אויף דעם , הײיליקן לשון* װאָס ער האָט מיך דער 
ערשטער געלערנט... ביז היינט בין איך דאַנקבאַר ראַװוניצקין, װאָס ער האָט 
מיך פון דאָס ניי משדך געווען מיט מיין ערשטער געליבטער, מיט דער נאַציאָנאַ- 
לער שפּראַך?. 

היינט, פון אַ היסטאָרישער פּערספּעקטיוו, זעט מען אַז דובנאָו האָט איבער- 
געשאַצט די באַדייטונג פון ,חֹכמת היהדות" אין רוסיש, אין וועלכער ער האָט 
געשריבן זיינע וויכטיקסטע װוערק, הגם ער האָט ניט ערגער געקענט אידיש און 
העברעאיש. זיינע רוסישע וװוערק זיינען איצט צוגענגלעך אין אָריגינאַל בלויז פאַר 
אַ גאָר קליינער צאָל אידן, בעת די גרעסטע ממשות האָבן זיינע גרויסע װוערק 
דיוקא אין דער אידישער און העברעאישער איבערזעצונג. 

דאָ האָט אחד-העם אַ סך ריכטיקער פאָראויסגעזען דעם גורל פון פרעמד- 
שפּראַכיקע װוערק, ווען ער האָט זיך געבעטן ביי דובנאָוון : 

,טראָגט אַרײן כאָטש דאָס דאָזיקע איינציקע בוך אין דעם אוצר פון אונזער 
נאַציאָנאַלער ליטעראַטור און איר װעט זיך איבערצייגן, אַז עס װעט איבערלעבן 
אַלע אייערע װוערק געשריבן אויף אַ פרעמדער שפּראַך. צי זעט איר דען ניט 
אַלײין דעם גורל פון אונזער ליטעראַטור אויף פרעמדע שפּראַכן? װעט איר זאָגן 
אַז אַ בוך קען מען איבערזעצן, אָבער קענענדיק אייער סטיל בין איך נישט מסופּק 
אַז דווקא אַ ווערק װאָס איר װעט שרייבן אויף העברעאיש, װעט פאַראייביקן אייער 
נאָמען. . . אַן איבערזעצונג, אפילו די סאַמע פּינקטלעכסטע, גיט געוויינלעך איבער 
נאָר דעם אינהאַלט פון ליטעראַרישן ווערק, אָבער ניט דעם גייסט...* (ציטירט 
לויטן בוך פון ס. דובנאָוו-ערליך, ז. 244). 

דובנאָוו האָט געקעמפט פאַר דער פולער אָנערקענונג פון דער אידישער 
שפּראַך אין דער צייט ווען אויף אידיש האָט מען ניט זעלטן געקוקט מיט ביטול 
און ניט דערשאַצט זיין נאַציאָנאַלן ווערט. 

ער האָט דערפאַר אָנגעשריבן אַ ביכל וועגן אידיש, א. נ. ,פון זשאַרגאָן צו 

אידיש", אין וועלכן מיר געפינען זיינע מיינונגען וועגן דעם ענין , שפּראַכן ביי 
אידן". 

אין דער הקדמה צום בוך (דערשינען אין ווילנע אין יאָר 1929) לייענען מיר : 

,אונזער דור האָט דערלעבט צוויי וואונדער: די אַלטע נאַציאָנאַלע שפּראַך 
װאָס איז שוין העכער 2000 יאָר געווען נישט מער וי אַ תפילה-און בוך-שפּראַך, 
ווערט אין ארץ-ישראל אַ לעבעדיקע שפּראַך אין הויז, שול און גאַס. און די 
לעבעדיקע פאָלקשפּראַך פון מיליאָנען אידן, װאָס מען האָט נאָך נישט לאַנג באַ- 
האַנדלט וי אַ שטיפקינד אין דער ליטעראַטור, ווערט אַ רייכע ליטעראַטור-שפּראַך 
און דרינגט אַרײן אין פּובליציסטיק און װויסנשאַפט. שוין איצט קען מען אויפן 
גרונט פון געוויסע פאַקטן און דייטלעכע סימנים פאָראויסזאָגן, אַז אין דער 
נאָענטער תקופה װועט העברעאיש ווערן די הערשענדע שפּראַך אין ארץ-ישראל 
װאָס װעט צושטעלן העברעאישע ליטעראַטור פאַרן גאַנצן ;גלות' און אין מזרח- 
אײיראָפּע מיט אַמעריקע װועט הערשן די אידישע שפּראַך אין דער פּרעסע, ליטע- 
ראַטור און אין אַ גרויסן טייל פון דער פאָלקשול, 

פאַרשטייט זיך אַז די ,פרעמדע שפּראַכ" אין פאַרשידענע לענדער װעלן 
נאָך ווייטער שפּילן אַ וויכטיקע ראָלע אין אונזער קולטור, פּשוט דערפאַר װאָס 
פאַר גרויסע טיילן פון אונזער פאָלק זיינען זיי געװאָרן אייגענע, מוטער-שפּראַכן 
און מען מוז אַרײנגיסן דעם אינהאַלט פון דער אידישער קולטור אין די דאָזיקע 
שפּראַכן-כלים, וי דאָס אידישע פאָלק האָט דאָס שטענדיק געטאָן אויף זיין לאַנגן 
וועג צװישן פעלקער און לענדער. אָבער די גלײיכבאַרעכטיקונג און די גלייכ- 
ווערטיקייט פון אונזערע ביידע שפּראַכן איז שוין געװאָרן אַ היסטאָרישער פאַקט, 
כאָטש אין פּאַרטיי-קלײזלעך איז מען נאָך מבטל די אָדער יענע שפּראַך". 


וועגן, אױטאָנאָמיזם" 


אין די ,, בריוו וועגן אַלטן און נייעם אידנטום? שרייבט ש. דובנאָוו: 

אין װאָס-יזשע דאַרף זיך אויסדריקן דער אידישער אױטאָנאָמיזם ? פאַרשטײט 
זיך ער דאַרף זיך צופּאַסן צום כאַראַקטער פון דער אידישער נאַציאָנאַלער אידייע. 
דאָס אידנטום, װי אַ גייסטיקע אָדער קולטור-נאַציע, קען אין דער דיאַספּאָרע 
נישט שטרעבן נישט צו קיין טעריטאָריאַלער, נישט צו קיין פּאָליטישער אָפּזוג- 
דערונג, נאָר בלויז צו געזעלשאַפטלעכער און נאַציאָנאַל-קולטורעלער אױטאָנאָ- 
מיע. דער איד-נאַציאָנאַליסט זאָגט: ,וי אַ בירגער פון געגעבענעם לאַנד, נעם 
איך אָנטייל אין איר פּאָליטישן און בירגעדלעכן לעבן לויט דער מאָס פון די 
רעכט, װאָס מען האָט מיר געגעבן, אָבער װי אַ מיטגליד פון דער אידישער נאַציע 
האָב איך, חוץ לזה, מיינע אייגענע פאָלקס-אינטערעסן -- און אין דער דאָזיקער 
ספערע האַלט איך זיך אױיטאָנאָם. איך בין פריי צו רעדן אויף מיין שפּראַך און 
צו באַנוצן זי אין אַלע עפנטלעכע אינסטיטוציעס; צו דערציען מיינע קינדער 
אין מיין נאַציאָנאַלן גייסט און צוצופּאַסן דערצו די פּראָגראַמען פון מיינע שולן: 
אָפּהיטן און פּרעדיקן מיין רעליגיע; צו האָבן אַן אייגענע קהילה-זעלבסטפאַר- 
װאַלטונג און צו שאַפן פאַר אייגענע פּאָלקסצוועקן פאַרשידענ אָרגאַניזאַציעס ; צו 

האָבן אינטערעסן-סאָלידאַרישקײט מיט מיינע שטאַמברידער נישט נאָר אין גע- 
געבענעם לאַנד, נאָר אויך אין אַנדערע לענדער ; צו אָנטײילנעמען אין אַלע אָרגאַ- 
ניזאַציעס, װאָס זייער ציל איז דאָס אָפּהיטן און שיצן די אינטערעסן פון אידישן 
פאָלק אומעטום. 

די פאָרמולע פון אױטאָנאָמיזם איז אַזאַ: אין יעדן לאַנד, נעמענדיק אַן אַק- 
טיוון אָנטײל אין זיין בירגערלעכן און פּאָליטישן לעבן, געניסן די אידן פון אַלע 
רעכט, װאָס זיינען אָנערקענט פאַר זיינע בירגער. וי יחידים און װוי גלידער 
פון זייערע נאַציעס, בירגערלעך גלײיכבאַרעכטיקטע, דערשלאָגן זיך די אידן אויך 
צו נאַציאָנאַלער גלייכבאַרעכטיקונג אין גרענעצן, דערלאָזלעכע דורך דער גאַנצ- 
קייט פון דעם געגעבענעם מלוכה-אָרגאַניזם (דריטער בריװו, ז. 101). 


באַמיאונגען אַז דובנאָוו זאָל פאַרלאָזן 
די פרעוענך קע שי הבאוטע 


פריינט אין פאַרשידענע לענדער האָבן געשריבן צו דובנאָוון און געמאַכט 
באַמיאונגען ער זאָל קענען פאַרלאָזן לעטלאַנד און געפינען אַ רואיק ווינקל אין 
אַן אַנדער לאַנד. לעטלאַנד און ליטע זיינעוז אין 1929 געװאָרן אַנעקסירט פון 
סאָװויעט-רוסלאַנד. אין יוני 1941 האָט די נאַצישע אַרמײ אין איר מאַרש קיין 
רוסלאַנד פאַרנומען די גאַנצע מזרחדיקע טעריטאָריע אין אײיראָפּע. 

אין ווינטער 19239, נאָך דעם וי די נאַציס האָבן אָקופּירט דעם גרעסטן טייל 
פון פּוילן, שרייבט דובנאָוו אַ בריוו פון ריגע צו זיינע פריינט, די טשעריקאָווערס : 

;לעצטנס הערשט ביי מיר אַן עמיגראַנטישע שטימונג. איך טראַכט נישט 
חלילה וועגן אַמעריקע, כאָטש מיינע דאָרטיקע פריינט האָבן פאַר מיר געקראָגן 
אַ וויזע און זי ליגט שוין מער וי אַ חודש דאָ ביים אַמעריקאַנער קאָנסול. איך 
האָב באַשלאָסן אין פרילינג באַזעצן זיך אין ליטע -- אין ווילנע אָדער קאָוונע. 
אויסער פּאַמיליע-מאָטיוון באַװעגט מיך דערצו די שווערע געזעלשאַפטלעכע אַט- 
מאָספערע אין לעטלאַנד און די האָפענונג אַז אין ווילנע װעל איך קענען עפּעס 
אויפטאָן פאַר דער רעסטאַװראַציע פון אינסטיטוט (איוו"א)". 

אין אַ בריוו צו דניאל טשאַרני (1929), װאָס בעט אים צו פאָרן קיין אַמעריקע, 
שרייבט ער : 

,פּאַרשטײט זיך, אין אַמעריקע לעבט זיך רואיקער, אָבער מיר האָבן ניט 
קיין רעכט צו פאַרלאָזן די אַלטע נעסט". 


* * * 


דער אידיש-נאַציאָנאַלער אַרבעטער פאַרבאַנד אין ניו-יאָרק האָט איינגעלאַדן 
דובנאָוון קיין אַמעריקע און געקראָגן כּאַר אים, נאָך לאַנגע באַמיאונגען, אַ וויזע. 


מיר ברענגען דאָ אַ קאָפּיע פון דער פאַרצייכענונג וועגן דעם אין ;אידישער 


קעמפער" פון 1טן פעברואַר, 1940 : 

פּראָפּעסאַר שמעון דובנאָװוס ענטפער צו פאַרבאַנד 
וועגן זיין קומען קיין אַמעריקע 


פּראָפּעסאָר שמעון דובנאָוו, װאָס איז מיט אַ צייט צוריק אײינגעלאַדן געװאָרן 
פון פאַרבאַנד צו קומען קיין אַמעריקע און פאַר װועמען דער פאַרבאַנד האָט 
געקראָגן אַ וויזע, האָט צוגעשיקט דעם פאָלגנדן בריוו, אָנגעבנדיק די אורזאַך 
פאַרװאָס ער קען די רייזע איצט ניט אונטערנעמען: 

,איך בין טיף גערירט פון אייער פריינטלעכער אינלאַדונג צו קומען קיין 
אַמעריקע, װאָס האָט זיך אויך אויסגעדריקט אין מעשים -- אין דער וויזע פאַר 
מיר, װאָס איר האָט מיט אַזױ פיל שוועריקייטן באַקומען און װאָס ליגט שוין לאַנג 
דאָ אין דעם אַמעריקאַנער קאָנסולאַט. 

גלייבט מיר, אַז מיר איז זייער שווער געווען זיך אָפּצוזאָגן פון איער פּלאַן, 
װאָס װאָלט מיך געראַטעװעט פון אַלע אײראָפּעאישע צרות און זאָרגן. איך מוז 
דאָס אָבער טאָן ניט נאָר צוליב געזונטהייטס-:טעמים -- די אוממעגלעכקייט פון 
אַזאַ רייזע ביי מיינע יאָרן און ביי היינטיקע אומשטענדן -- נאָר אויך צוליב גע- 
זעלשאַפטלעכע מאָטיוון. די פאַראייניקונג פון ווילנע מיט ליטע האָט פאַר מיר 
געשטעלט די פראַגע וועגן מיין אַריבערפאָרן קיין ווילנע, כדי צו העלפן דאָרט 
דער רעסטאַװראַציע פון אונזער אידישן װיסנשאַפּטלעכן אינסטיטוט, װאָס האָט 
שטאַרק געליטן פון דער מלחמה, באַזונדערס פוֹן דעם חורבן פּוילן. איך װעל דאָס 
טאָן קומענדיקן פרילינג, ווען ווילנע װעט זיך אַביסעלע באַרואיקן. 

אויב די אומשטענדן װועלן זיך בייטן און עס ועט זיין אַ סכנה פאַר מיין 
אויפהאַלטן זיך אין די באַלטישע לענדער, װעל איך מוזן באַנוצן די אַמעריקאַ- 
נער וויזע, וועלכע איך על זיך משתדל זיין צו פאַרלענגערן אין קאָנסולאַט. 
לאָמיר אָבער האָפן, אַז די לאַגע װעט זיך פאַרבעסערן און מיר װעלן דערלעבן 
צו זען אַ באַפרײטע אײראָפּע. 

נאָכאַמאָל בעט איך אייך אָנצונעמען מיין טיפסטן דאַנק פאַר אייער פריינט- 
לעכער אינלאַדונג און מיינע בעסטע וואונטשן פאַר דערפאָלג אין אייערע וויכ- 
טיקע אַרבעטן. 


, איער מיט פריינטלעכן גרוס, 
(אונטערגעשריבן. ש טמ ע רן דו 3 אוהו ? 
ווען פריינט בעטן אים ער זאָל קומען קיין שװועדן, גיט זיי שמעון דובנאָוו 
אַן ענטפער װאָס אַנטפּלעקט סיי זיין גרויסן מוט און סיי זיין אומגעוויינטלעך 
הויכער אָפּשאַצונג פון דער אחריות פון אַ שרייבער ביי אידן: 
,אין אַ טראַגישער צייט דאַרף אַ אידישער שרייבער בלייבן מיט זיינע ברידער 
און טיילן זייער גורל", 

דער זיידע און דאָס אייניקל 


אין זיינע זכרונות שרייבט אָפּט ש. דובנאָוו וועגן זיין גייסטיקער קרובהשאַפט 
נישט מיט זיין פאָטער, װאָס איז שטענדיק געווען פאַרהאַװעט אין דאגות פּרנסה, 
נאָר מיט זיין זיידן, דעם למדן און ראש-ישיבה. 

אין דער צייט ווען שמעון איז געקומען אויף דער װעלט האָט זיך פאַרן 
ראש-המשפּחה גערעכנט ר' בן-ציון, אַ איד אַ למדן װאָס האָט אַװעקגעװאָרפן 
מסחר און זיך אינגאַנצן אַרײנגעטאָן אין לערנען. אין משך פון 45 יאָר האָט ער 
געזאָגט אַ שיעור גמרא פאַר אידן לומדים אין מסטיסלאווער בית-:מדרש. וען 
זיין געמויערט הויז איז אָפּגעברענט געװאָרן און ער איז געװאָרן אַן אָרעמאַן 
האָט ער ניט אָנגענומען דעם אַנבאָט פון קהל איבערצונעמען דאָס כסא-הרבנות 
אין שטעטל. 

ער איז אויף שטענדיק פאַרבליבן אין זכרון ביים אייניקל ;אַ הויכער, אַ 
שלאַנקער, שטייט ער מיטן פּנים צו דער מזרח-װאַנט, פּאַמעלעך און דייטלעך 
זאָגט ער אַרױס יעדעס װאָרט פון דאַװענען. צייטנווייז נאָר פלעגט ער איינבייגן 
דעם קאָפּ און באַלד צוריק זיך אויסגלייכן. אַן אינערלעכע, שעמעוודיק-באַהאַל- 
טענע עקזאַלטאַציע האָט זיך געפילט אין זיין גאַנץ װעזן..." 

וועגן זיך און זיין זיידן שרייבט שמעון דובנאָוו: 

,ביידע האָבן געלעבט וי נזירים, װאָס זיינען מקיים אַ שטרענגן נדר. דער 
מהות פון זייער ביידנס לעבן איז עטיש געווען גלייכװוערטיק, הגם אינטעלעק- 
טועל אַזױ פאַרשידן". 

* 8 אל 

עס איז איצט אָנגעקומען די ידיעה, -- שרייבט דובנאָוו אין זיין טאָגבוך. -- 
אַז דער זיידע ר' בן-ציון איז געשטאָרבן. זיינער אַ תלמיד האָט מיר צוגעשיקט די 
באַשרײבונג פון דער פייערלעכער לויה פון 85:יאָריקן זקן און איך האָב אים 
מיט טיפער גערירטקייט מקבר געווען ביי זיך אין דער נשמה. כ'האָב זיך דער- 
מאָנט אין מיין קינדהייט און פריער יוגנט, אין דעם טראַגישן צוזאַמענשטױס 
צװישן ר' עקיבא און אחר און אין אונזער לעצטער געזעגענונג ווען מיר האָבן 
זיך איבערגעבעטן. . . מיין בראָשור האָב איך געווידמעט דעם אָנדענק פון יענעם, 
װאָס האָט אַלע טעג פון זיין לעבן ,זיך נישט צעשיידט מיטן אהל התורה". איך 
האָב געפילט אַז איך האָב אַ סך צו פּאַרדאַנקען דעם דאָזיקן גייסטיקן ריז װאָס 
האָט מיר איבערגעגעבן בירושה די צוגעבונדנקייט צום אהל התורה, אמת 
אַן אַנדער תורה -- אַ ברייטע און אַ פרייע. איך האָב דערפילט אַ באַדערפעניש 
צו ווידמען דעם זיידנס אָנדענק דאָס קליינע ניכל, װאָס איז אָנגעשריבן געװאָרן 
אויף דעם ,הײליקן לשון" װאָס ער האָט מיך דער ערשטער געלערנט... 

אין די לעצטע יאָרן פון זיין לעבן געפינען מיר ביי ש. דובנאָוון געדאַנקען 
װאָס קענען באַטראַכט ווערן סיי װי אַ צוואה און סיי װוי אַ פאָראויסזאָגונג פון 
צוקונפטיקן גורל פון אידישן פאָלק. 

אין אַפּריל, 1929 שרייבט ער : 

,אויף אונזערע אויגן הויבט זיך אָן דאָס גרויסע איבעררוקן זיך פון די 
העגעמאָנישע צענטערן: מעגלעך אַז אין אײיראָפּע װעט פגירבלייבן נאָר אַ דריטל 

פון דער גלות-באַפעלקערונג, דער גרעסטער אידישער ישוב וועט זיך געפינען 
אין אַמעריקע און ס'וועט אויפקומען אַ קליינע אידישע מלוכה אין פּאַלעסטינע? 
(,רוסקיע זאַפּיסקי*, פּאַריז), 

אַזזי איז טאַקע געשען: פון קנאַפּע 11 מיליאָן אידן פון דער ;גלות- 
באַפעלקערונג" לעבן איצט אין אײראָפּע, איײינגעשלאָסן די אײיראָפּעאשע טייל 
פון רוסלאַנד, העכער 3:2 מיליאָן אידן, ד. ה. אַ דריטל; דער גרעסטער אידי- 
שער ישוב איז אין אַמעריקע און אין אַ טייל פון ארץ-ישראל איז אַנטשטאַנען 
מדינת ישראל.) 


אין אַ בריוו צו די אַרוסגעבער , אויפן שיידוועג" לייענען מיר: 

,מיר האָבן איצט אַ רעליגיעזע אידישקייט און אַ נאַציאָנאַלע אידישקייט, 
אָדער אַ קאָמבינאַציע פון ביידע. זאָל יעדער טייל גיין אויף זיין וועג, אָבער קיין 
איינער פון די צדדים האָט נישט קיין רעכט אויף אַ מאָנאָפּאָל פון אידישקייט 
בלויז פאַר זיך. אונזערע אונטערשידן זיינען געשאַפן געװאָרן דורך די גרויסע 
היסטאָרישע פּראָצעסן וועלכע יעדעס לעבעדיקע פאָלק גייט דורך. די פרייע 
קאָנקורענץ פון אידייען מוז ווייטער עקזיסטירן און דער אינסטינקט פון נאַ- 
ציאָנאַלן קיום װעט ריכטן דאָס היסטאָריש עלטסטע פאָלק אויפן גלייכן וועג 
פון איר ווייטערדיקער עקזיסטענץ". 

* ** 8 

שמעון דובנאָוו פאַרענדיקט זיין 10-בענדיקע , וועלט-געשיכטע פון אידישן 
פאָלק* מיט די פאָלגנדיקע שורות: 

,מיר װאָלטן נישט געווען קיין אַלוועלטלעך פאָלק אויב אין מאָמענטן פון 
קאַטאַסטראָפעס װאָלטן מיר געווען אָפּגעזונדערט איינס פון דאָס אַנדערע, אויב 
אַלע ברוכטיילן פון אידנטום אויף דער גאָרער וועלט װאָלטן נישט פאַראײיניקט 
זייערע כוחות כדי צו ראַטעװען די באַדראַעטע טיילן, כדי אויפצוהאַלטן דאָס 
גאַנצע. די סכנות פון די לעצטע יאָרצענדליקער האָבן צװישן זיך דערנענטערט 
אונזערע תפוצות אויף דער וועלט וי נאָך קיינמאָל נישט. 

... דאָס אידישע פאָלק איז אַרײנגעטראָטן אין ניינצנטן יאָרהונדערט מיט 
דער צאָל פון דריי מיליאָן נפשות, בעיקר אין אײראָפּע. -- דערביי איז געווען 
נאָר אַ צען טויזנט אין אַמעריקע אוֹן אַ הייפל קלאָגערס ביים כותל מערבי אין 
ירושלים. היינט-צו-טאָג באַשטײט דאָס אידישע פאָלק פון פופצן מיליאָן, װאָס 
אַ דריטל פון זיי געפינט זיך אין אַמעריקע, און כמעט אַ האַלבער מיליאָן בויט 
דאָס באַנײיטע אידישע לאַנד אין פּאַלעסטינע, באַגײיסטערט פון דער פּערספּעקטיו 
פון אַ אידישער מלוכה, 


ובכן, די אידישע געשיכטע גייט וױיטער אַן. 
פון דער צייט ווען די דאָזיקע שורות זיינען געשריבן געװאָרן זיינען אָפּגע- 
פלאָסן קנאַפּע דרייסיק יאָר --- אוֹן טייכן אידיש בלוט. דאָס אידישע פאָלק האָט 


אין יאֶר 1929, ביים אָנהייב פון דער צוייטער וועלט-מלחמה, שוין געציילט 
ניט 15 נאָר 17 מיליאָן נפשות. איצט, אין יאָר 1961, נאָכן דריטן חורבן, איז 

די צאָל װוידער פאַרקלענערט געװאָרן און מאַכט אויס בלויז אַרום 12 מיליאָן 
אידן. אין משך פון די גורלדיקע יאָרן איז אָבער אַנטשטאַנען אַ אידישע מדינה 
װאָס ציילט שוין קנאַפּע צוויי מיליאָן אידן, דער אַמעריקאַנער אידישער ישוב 
איז איצט שטאַרקער וי ווען עס איז פריער און אידן אין אַנדערע לענדער, באַ- 
זונדערס אין די לענדער הינטערן ,אייזערנעם פאָרהאַנג", פירן וייטער אָן אַן 
עקשנותדיקן קאַמף פאַר זייער נאַציאָנאַלן קיום, 

ובכן, טראָץ אַלעמען, טראָץ דעם חורבן און דער גרויסער נאַציאָנאַלער קאַ- 
טאַסטראָפע, קענען מיר איצט װוידער איבערחזרן די װוערטער פון דעם קדוש, 
דעם גרויסן אידישן היסטאָריקער, װאָס איז אומגעקומען צוזאַמען מיט אַ דריטל 
פון זיין פאָלק : 


די אידישע געש"כטע גײט וריטער אָן! 


איינע פון דובנאָווס לעצטע פאָטאָגראַפיעס. א גרופּע שרייבער און געזעלשאפטלעכע טוער פון פּליטים 
שרייבער פאראיין אין ווילנע, פאָטאָגראַפירט צוואמען מיט שמעון דובנאָװ און זיין טאָכטער סאָפיע 
דובנאָוו-ערליך (זיצנדיק אין מיטן) אין פעברואַר 1940 אין ווילנע. אויף דער פאָטאָגראַפיע געפינען 
זיך, צװישן אנדערע : מ. מילמאן, שושנה קאהאן, לייב שפּיזמאן (איצט אין ניו-יאָרק); יהושע ראַפּאַי 
פּאָרט (איצט אין אױסטראַליע); מענדל מאָזעס, אליעזר פּינעס (איצט אין ישראל) און, -- עליהם 
השלום, -- נח פילאטאָווסקי, לאַזאַר קאהאן, ישראל ראבאן, װאָס זיינען אין צװישנצייט געשטאָרבן. 

וועגט;דובנאוהן 


גרעץ און דובנאָון 


אויב מיר האָבן זוכה געווען צו דער באַשרייבונג פון די פיר טויזנט יאָר 
פון דעם היסטאָרישן קיום פון אידישן פאָלק, --- צו אַ ריזן-אַרבעט װאָס װאַקסט 
אַריבער די כוחות פון איין היסטאָריקער (און זי איז דווקא געמאַכט געװאָרן מיט 
הצלחה), -- איז דאָס דער כּאַרדינסט פון היינריך גרעץ און שמעון דובנאָו. 
גרעץ און דיבנאָוו זיינען די צוויי אָנשפּאַר-זײלן פון דער נייער אידישער היס- 
טאָריאָגראַפיע -- אָבער אַ תהום שיידט זיי פונאַנדער. קיינער האָט דעם פאַקט 
נישט אונטערגעשטראָכן אַזױ שטאַרק וי דובנאָוו אַלײן. מיט דובנאָווס גאַנצער 
אָנערקענונג פאַר גרעצן און זיין איבערצייגונג אַז עס זיינען נישט פּאַראַן קיין 
אידישע היסטאָריקער -- און עס וועלן אויך ניט זיין --װאָס זאָלן זיך נישט 
סומך זיין אויף דער שיטה פון גרעצן און נישט שעפּן פון זיין אידעאישן ברונעם, 
האָט דובנאָוו פונדעסטוועגן באַטראַכט די עיקרים פון גרעצס שיטה װי נישט 
ריכטיקע, אָדער לכל הפּחות איינזייטיקע. אידישע געשיכטע, װי זי האָט גע- 
כונען איר אויסדרוק ביי גרעצן, איז באַגרענעצט אין איר שיטה. פון איין זייט 
איז דאָס אַ געשיכטע פון אַ ליטעראַטור און אַ קולטור, -- אַ געשיכטע פון 
דער גייסטיקער שאַפונג פון אידישן פאָלק; פון דער צווייטער זייט איז דאָס אַ 
געשיכטע פון צרות און רדיפות, פון טרערן און בלוט. דאָס איז נישט די גע- 
שיכטע אין וועלכער מיר נויטיקן זיך, ווייל זי איז באַגרענעצט; זי פאַרנעמט 
זיך נישט מיט די אַנדערע זייטן פון לעבן, אויסער ליטעראַרישן שאַפן און פאַר- 
פאָלגונגען. פון דער צווייטער זייט איז זי צו ברייט, וייל עס קאָן נישט זיין 
אַזאַ גרויס פּלאַץ אין געשיכטע-ביכער פאַר אַ געשיכטע פון ליטעראַטור, און 
עס דאַרפען אפשר אויך נישט זיין דאָרט אַזױ פיל פּרטים וועגן רדיפות. 

אַנטקעגן דעם איז דובנאָוו געקומען מיט זיין אויפפאַסונג װאָס ער האָט 
זי אָנגערופן , סאָציאָלאָגישע*, װאָס דאַרף אַרומנעמען דאָס לעבן פון פאָלק אין 
אַלע זיינע אויסדרוק-פאָרמען -- מלוכהשע. עקאָנאָמישע און קולטורעלע צװאַי 
מען. דובנאָוו איז געווען זייער אָפּגעהיטן נישט צונויפצומישן זיין צוגאַנג מיטן 
מאַטעריאַליסטישן, װי זי האָט געפונען אַן אויסדרוק ביי מאַרקסן און אין דער 
מאַרקסיסטישער שולע. דובנאָוו האָט זיך קעגנגעשטעלט דער הנחה לוט וועל- 
כער אַלץ װאָס געשעט בי אַ פאָלק איז אַ רעזולטאַט פון בלויז עקאָנאָמישע 
פאַקטאָרן ; אָבער פון דער צווייטער זייט זעט ער אַז מען טאָר נישט גרינגשעצן 
די עקאָנאָמישע פאַקטאָרן, פּונקט וי מען קען נישט אַװעקקוקן די פאַרשידענע 
פּאָליטישע פאַקטאָרן. 

דער עיקר װאָס דובנאָוו האָט זיך באַמיט צו טאָן איז געווען צו צענטראַ- 
ליזירן אַלץ װאָס איז געשען אין דער אידישער געשיכטע אַרום דעם באַגריף 
פון עם ישראל, װוי אַ באַזונדערן אָרגאַניזט מיט אַלע אַטריבוטן פון אַ פאָלק. -- 
נישט קוקנדיק אויפן גרויסן אונטערשיד װאָס איז פאַראַן צװישן אידישן פאָלק 
און די אַנדערע פעלקער. אמת, אויך גרעץ האָט גערעדט וועגן אַ אידישן פאָלק, 
און מען קען נישט האָבן קיין ספיקות וועגן זיין אידיש-נאַציאָנאַלן געפיל. דער 
דאָזיקער געפיל שטאַמט אָבער מער פון גרעצס ליבשאַפט צו יעדער אידישער 
זאַך און גאָר באַזונדערס צו דער גייסטיקער שאַכּונג פון אידישן פאָלק. נישט 
אַזױ דובנאָוו, װאָס נעמט אַן דעם באַגריף פון אידישן נאַציאָנאַליזם אַזױ וי 
ער איז, אָן קיין שום מוז-פאַרבינדונג מיט דעם אָדער יענעם אַטריבוט, אפילו 
נישט מיט ארץ-ישראל. דער סאַציאָלאָגיזם פון דובנאָוון איז בכן באַזירט אויף 
דעם באַגריף פון אידישן נאַציאָנאַליזם, און צוזאַמען מיט דעם אויף דער נויט- 
ווענדיקייט צו פאַרטייטשן אידישע געשיכטע לויט אַלע אָן אויסנאַם דערשיינונ- 
גען, איינגעשלאָסן די עקאָנאָמישע. 

ש. דובנאָווס אויפפאַסונג פון געשיכטע אונטערשאַצט פונדעסטוועגן נישט 
די ריזיקע באַדייטונג פון דער אידישער קולטוד-שאַפונג און לייקנט נישט אָפּ 
דעם צענטראַלן אָרט, װאָס זי האָט פאַרנומען אין לעבן פון פאָלק אין די פאַר- 
גאַנגענע דורות. פונדעסטוועגן זעט נישט דובנאָוו אין איר דעם מקור פון 
פאָלקס עקזיסטענץ, נאָר פאַרקערט -- ער האַלט זיך ביי דער הנחה אַז די אי" 
דישע קולטור איז דער פּראָדוקט פון פאָלקס לעבן אין איר פאַרשידנאַרטיקער 
געזעלשאַפטלעכער אַנטװיקלונג, אָדער װוי עס װערט געזאָגט אין דובנאָווס 
װערק: דאָס פאָלק האָט געשאַפן זיין גאָט, לויט זיין געשטאַלט. 

דער סאָציאָלאָגישער צוגאַנג פון דובנאָוון מיינט: באַנעמען דאָס לעבן פון 
אַ געזעלשאַפט אויפן סמך פון אַלע דערשיינונגען. די געזעלשאַפט װערט באַ- 
ווירקט דורך אַלע פאַקטאָרן, צווישן זיי אויך פון פרייען ווילן פון די מענטשן. 


(איבערגעזעצט פון העברעאיש, אויסצוגן פון אַן אַרטיקל אין 
,ספר שמעון דובנוב", רעדאַקטאָר ש. ראַװידאָװיטש) 


קאכל ס. פינסאַון 


די נאַציאָנאַלע טעאָריעס פון שמעו דובנאָון 


--:-ײײַך:} י-אאואנטן 


דובנאָווס טעאָריע פון אידישן נאַציאָנאַליזם אונטערשיידט זיך פון אַנדערע 
טעאָריעס װאָס זיינען אַנטשטאַנען אין זיין צייט מיט איר אַלץ-אַרומנעמענדיקן 
כאַראַקטער. אין קעגנזאַץ צו די אַסימילאַנטן װאָס האָבן בלויז געזען דעם אי- 
דישן עבר און אין קעגנזאַץ צו די ציוניסטן װאָס האָבן זיך געזאָרגט קודם כל 
פאַרן אידישן עתיד און אין קעגנזאַץ צו די אידישע סאָציאַליסטן, -- סיי פון 
;בונד" און סיי פון זשיטלאָויסקיס חדר, -- װאָס זיינען געווען אינגאַנצן פאַר- 
נומען מיטן קעגנװאַרט און פאַר וועלכע אידישע געשיכטע האָט זיך אָנגעהויבן 

מיטן אויפקום פון אידישן פּראָלעטאַריאַט און אידישער ליטעראַטור, האָט דובנאָוו. 
אַ דאַנק זיין טיפן היסטאָרישן צוגאַנג, אַרײנגעװעבט אין זיינע אױטאָנאָמישע 
טעאָריעס אַלע ניואַנסן פון אידישן עבר, קעגנװאַרט און צוקונפט. 

,מיר, אָנהענגער פון אױטאָנאָמיזם", -- שרייבט דובנאָוו אין זיינע בריוו -- 
;ווילן ניט ברעכן די קייט װאָס פאַרבינדט די קעגנװאַרט פון פאָלק מיט זיין 
צוקונפט, פּונקט װוי מיר סעפּאַרירן זי ניט פון פאָלקס פאַרגאַנגענהייט". 

דאָס דערקלערט אונז די פּאָזיטיווע באַציאונג װאָס דובנאָוו האָט צו רע- 
ליגיע און אידישן 06 דובנאָוו ואַרפט אִפּ דעם פאַלטאָר פון רעליגיע וי 
די העכסטע קריטטריע פון אידישן נאַציאָנאַליזם. אידישקייט איז פאַר אים נישט 
בלויז אַ רעליגיע נאָר אַ ,קולטור-סיסטעם", אָבער ער שטרייכט שטאַרק אונטער 
אַז אַ איד קען ניט פאַרלאָזן די אידישע רעליגיע און בלייבן אַ איד. 

,אין אונזער שטרעבן צוֹ סעקולאַריזם, צו פונאַנדערשיידן די נאַציאַנאַלע 
אידייע פון רעליגיע -- שרייבט דובנאָוו --- שטרעבן מיר בלויז צו נעגירן די 
סופּרעמאַציע פון רעליגיע אָבער נישט צו עלימינירן זי פון אונזער פאַרמעגן 
פון נאַציאָנאַל קולטורעלע אוצרות. ווען מיר וילן אויפהאַלטן אידישקייט וי 
אַ קולטור-היסטאָרישן טיפּ פון אַ פאָלק, מוזן מיר וויסן אַז די אידישע רעליגיע 
איז איינע פון די אינטעגראַלע יסודות פון נאַציאָנאַלער קולטור, און יעדער װאָס 
װויל זי פאַרניכטן גראָבט אונטער די באַזע פון נאַציאָנאַלן קיום. צװוישן אונז 
און דעם אָרטאָדאָקסישן אידן איז פאַראַן בלויז איין אונטערשיד : זיי אָנערקענען 
אַ טראַדיציאָנעלע אידישקייט װאָס איז באַשטימט געװאָרן פון אָנהייב אויף איי- 
ביק און מיר גלייבן אין אַן עװאָלוציאָנערער אידישקייט װאָס ענדערט פאָרמען 
און פּאַסט זיך צו אָן אויפהער צו נייע קולטורעלע באַדינגונגען". דערפאַר 
פּסקנט דובנאָוו אָן שום קװענקלעניש אַז , דאָס אָננעמען די קריסטלעכע רע- 
ליגיע מיינט דאָס אַװעקגײן פון אידישן פאָלק". 

נישט בלויז שטרעבט דובנאָוו אַריינצונעמען די פאַרגאַנגענהיײיט, קעגנװאַרט 
און צוקונפט אין דער געשיכטע פון אידישן פאָלק, נאָר ער איז אויך טאָלעראַנט 
צו אַלע פּאַרטײען און מיינונגס-פאַרשידנהייטן אויב זיי האָבן נאָר אַ פּאָזיטיווע 
באַציאונג צום אידיש-נאַציאָנאַלן לעבן. אידישקייט -- זאָגט ער -- איז גענוג 
ברייט און פאַרשידן אַז יעדער איד זאָל קענען נעמען פון דעם קװאַל לויט זיין 
גייסט און איבערצייגונג. דער באַגריף פון כלל ישראל איז פאַר אים וויכטיקער 
װי אַלץ... ,אַלץ איז גוט װאָס איז גינציק פאַר דער אַנטװיקלונג פון נאַ- 
ציאָנאַלע זוימען, צי עס נעמט אָן די פאָרעם פון אַ אידיש לאַנד פאַר אַ טייל 
פון פאָלק, אָדער די פאָרעם פון רעליגיעזער דיסציפּלין פאַר דעם כלל גלויביקע 
אָדער די פאָרעם פון אַן אינערלעכער אױטאָנאָמישער אָרגאַניזאַציע פאַרן גאַנצן 
אידישן פאָלק. יעדע פון די טעאָריעס איז גוט אויב זי גיט צו נייע מיטלען 
אין קאַמף פאַר נאַציאָנאַלער עקזיסטענץ". 

דובנאָוו איז געשטאַנען איבער די פּאַרטײען אין אידישן לעבן. דער נאַ- 
ציאָנאַלער ציל איז געווען דער העכסטער ציל פאַר אים. דערפּאַר האָט ער זיך 
געקענט באַטײליקן מיט באַגריסונגען סיי צו ד"ר בירנבאום, סיי צו ד"ר זשיט- 
לאָווסקי און סיי צו אחד-העם. דערפאַר איז ער געװאָרן אָנגענומען װוי דער 
אידישער היסטאָריקער פון די פאַרשידנסטע גרופּן אין אידישן לעבן פון רעכטס 

צו לינקס און אין פאַרשידענע לענדער. ער װאַרפט אָבער אֶפּ די קלאַסן-אינטער- 
פּרעטאַציע פון געשיכטע און גרייפט אָן די אידישע מאַרקסיסטן פאַר זייער אַק- 
צענטירן דעם קלאַסן-קאַמף. אין 1906 ווייזט ער אָן אויף דער שװאַכקײט פון 
גלויבן אַז אידיש-נאַציאָנאַלע רעכט זיינען אינטעגראַל פאַרבונדן מיטן טריאומף 
פון סאָציאַליזם. דערפאַר האָט ער זיך אויך אָפּגעזאָגט צו באַטײליקן אין דער 
פייערונג פון 40טן יובילעאום פון , בונד" אין 1937. 


פּאַלעסטינע און גלות 


וועגן דעם פּראָבלעם האָבן דובנאָוו און אחד-העם אָנגעפירט אַ וויכוח לאַנגע 
יאָרן. יעדער פון זיי האָט רעספּעקטירט און באַוואונדערט דעם צוייטן און 
ביידע זיינען צום סוף געקומען נענטער איינער צום צוייטן. ביידע, דובנאָוו 
און אחד-העם, זיינען מסכים געווען אַז אפילו נאָכן אויפקומען פון אַ אידישן 
צענטער אין ארץ-ישראל װועט דער רוב אידן פאַרבלייבן אין גלות. אחד-העם 
האָט פאָרגעװאָרפן דובנאָוון אַז ער האָט נישט קלאָר פאָרמולירט זיין , אויטאָ- 
נאָמיסטישע? אידייע צי קענען אידן אָנפירן אין גלות ;אַ פול און גאַנץ", צי 
בלויז אַ װי , מעגלעך-בעסט? נאַציאָנאַל לעבן. דובנאָוו האָט לסוף אָנגענומען 
די לעצטע פאָרמולירונג װאָס האָט אים געבראַכט נאָך נענטער צו אחד-העמעף 

דובנאָוו װאָס איז געװוען נענטער צו די אידישע מאַסן האָט געמוזט זיך 
מער איבערנעמען מיט דעם גורל פון די מיליאָנען אידן. אחד-העם. דער אַריסטאָ- 
קראַטישער אינטעלעקטואַל, האָט מער געהאַט אין זינען אידישקייט, װוי אידף 
דובנאָוו האָט מסכים געווען מיט אחד:העמען אַז מען דאַרף אָנערקענען דעם 
גלות ניט דערפאַר װאָס ער איז אַזאַ ברכה. ער שרייבט: ,װען מיר װאָלטן 
געקענט אַריבערפירן דעם גאַנצן גלות אין אַ ,אידישער מלוכה' װאָלטן מיר 
דאָס געטאָן מיט גרויס פרייד. מיר מאַכן שלום מיטן גלות בלויז צוליב אַ היס- 
טאָרישער נויטווענדיקייט און מיר ווילן איינהאַלטן און אַנטװיקלען דעם נאַציאָ- 
נאַלן קיום פון רוב פון אונזער פאָלק װאָס װעט מוזן פאַרבלייבן אין גלות" (, בריוו", 
ז. 99). דובנאָוו האָט אין 1914 קלאָר געמאַכט זיין שטעלונג אין ,השלוה" אַז 
עס איז פאַראַן אַן אינטעגראַלער בונד צװוישן גלות און אַ אידיש ארץ-ישראל. 
דער גלות קען נישט לעבן אַ פול נאַציאָנאַל לעבן אָן דעם צענטער אין א"י און 
דער אידישער צענטער אין ארץ-ישראל איז ניט מעגלעך אָן אַן אַקטיוו אידיש 
לעבּן אין גלות. 


אירן און די װעלט 


דובנאָוו האָט פאַרמאָגט אַ היסטאָרישן אָפּטימיזם אין דער מענטשהייט און 
געגלויבט אַז נאָך צייטן פון רעאַקציע און מאָראַלישער דעגענעראַציע מוזן קומען 
צייטן פון אויפריכטונג. אין אַן אַרטיקל אין ,,צוקונפט" שרייבט ער : ,,מיר לעבן 
אין אַ צייט ווען דער עװאָלוציאָנערער גאַנג פון סאָציאַלן לעבן איז צעשטערט; 
אַ קראַנקע צייט פון פּסיכישע עפּידעמיעס, אַ צייט פון , שװאַרצן טויט? (פאַשיזם, 
ראַסיזם) און פוּן , רויטן טויט* (באָלשעװויזם"). עס געפינען זיך אין אַ שאַרפן 
קריזיס אַלע העכערע עטישע אידעאַלן, די בעסטע דערגרייכונגען פון אונזער 
גייסטיקער קולטור... איך גלויב אַז דאָס איז נאָר אַן איבערגאַנגס-צײיט... 

עס וועט נאָך קומען אַ צייט, ווען די היינטיקע שװאַרץ-רױטע משוגעת װעט דער- 
מאָנט װוערן וי איינע פון די גרעסטע קאַטאַסטראָפעס אין דער וועלט-געשיכטע". 
ער האָט אָבער געוואוסט אַז מען דאַרף און מען מוז אַקטיוו זיך קעגנשטעלן 
די כוחות פון שלעכטס און נישט װאַרטן אויף אַן ענדערונג װאָס װעט אױטאָ- 
מאַטיש קומען. דובנאָוו האָט געהאַלטן אַז אידן ,שטייען און פאַלן* מיטן גורל 
פון דער בעסערער וועלט, 

אַזױ אַרום קען דובנאָוו דינען װי אַ מוסטער פון אַ איד װאָס וויל שאַפן אַ 
סינטעזע פון לעבן וי אַ איד און מענטש אין אַ סעקולערער געזעלשאַפט. זיין 
העכסטער אידעאַל געפינט אַן אייסדרוק אין דער פראַזע : ;צו דערציען אַ מענטש 
און אַ איד אין דער זעלבער צייט". דאָס האָט דובנאָוו געפּרעדיקט (אין די 
ווערטער פון אחד-העם) ,אין אַ קלאָרער שפּראַך און מיט פולן אויסדרוק, מיט 
דער ווירדע פון אַ מאַן װאָס אָנערקענט זיין אייגענעם װוערט וי אַ מענטש און 
אַ זון פון זיין פאָלק און אָן שום שפּור פון ,אינערלעכער שקלאַפעריי', פון מאַכן 
זיך אַליין קליין און אָרעם קעגן דער אויסערלעכער וועלט, װאָס מיר געפינען 
אַזױ אָפט אין די שריפטן פון אונזערע פרעמדשפּראַכיקע שרייבער" (אחד-העם: 
;על פּרשת דרכים), 
(אויסצוגען פון קאָפּל ס. פינסאנס אַרטיקל אין 51060165 /50612 הײושסן פון אָקטאָבער, 
8),, : 


דער מחבר און א'יבערזעצעה 


די העברעאישע איבערזעצונג פון ש. דובנאָווס ,,/בריוו וועגן אַלטן און נייעם 
אידנטום? איז אַרױס פון דרוק אַרום פערציק יאָר נאָך דעם וי דער אֶַריגינאַל 
איז דערשינען אין רוסיש. עס איז געווען מיין זכיה צו זיין דער העברעאישער 
איבערזעצער פון די , בריוו", 

אין משך פון די עטלעכע צענדליק יאָר איז פאָרגעקומען אַ קענטבאַרע 
ענדערונג אין ש. דובנאָווס וועלט-באַנעם. איך וויל זיך דאָ אָפּשטעלן אויף דער 
דאָזיקער ענדערונג, ווייל עס איז מיר געגעבן געװאָרן די געלעגנהייט, דורך אַ 
בריוו-אויסטויש און פּערזענלעכע באַגעגענישן, אַרײנצוקוקן אַביסל טיפער אין 
דובנאָווס אינערלעכער װעלט און צו דערקענען דעם געדאַנקענגאַנג פון גרויסן 
היסטאָריקער אין די לעצטע יאָרן פון זיין לעבן 

איך וויל זיך דאָ נישט אָפּשטעלן אויף די פּרטים פון זיין שיטה. עס איז 
אַ פאַקט אַז מיר, דער צווייטער דור אין ציוניזם, די גייסטיקע תלמידים פון 
דובנאָוון דעם היסטאָריקער, האָבן זיך קעגנגעשטעלט דובנאָוון דעם ;נאַציאָלאָג". 
מיר האָבן אָנגענומען אַ סך פון זיינע ,נײיטראַלע" געדאַנקען (דעם פּאָליטישן 
ראַדיקאַליזם, די סעקולערע באַזע פון נאַציאָנאַליזם, פּראָבלעם פון עמיגראַציע, 
די קריטיק פון אַסימילאַציע, דעם אַנאַליז פון אַנטיסעמיטיזם אאַז"וו), אָבער מיר 
זיינען געווען קעגנער -- װי דאָס זאָל נישט אויסזען פּאַראַדאָקסאַל --- פון זיין 

היסטאָריאָזאָפישער אויפפאַסונג פון פאָלק, אַן אויפפאַסונג װאָס לויט אונז האָט 
זי געזינדיקט קעגן דער אידישער געשיכטע. מיר זיינען געווען קעגנער פון ש. 
דובנאָווס אויפפאַסונג פון אונזער נאַציאָנאַלן גורל אין גלות וי אַ היסטאָרישע 
נויטווענדיקייט און פון זיין פאַטאַליסטישער אַנטי-רעװאָלוציאָנערער שטעלונג, 
מיר זיינען געווען קעגנער פון דעם געדאַנק אַז ס'איז דאָ עפּעס אַ היסטאָרישער 
ציל אין דעם איביקן װאַנדערן פון אידישן פאָלק, און פון דער טעאָריע, אַז 
דאָס אידישע פאָלק איז דערגאַנגען צו אַ שטופע פון אַ העכער פאָלק, אַ , גייסטיק 
כּאָלק* װאָס איז שוין דורכגעגאַנגען די צווייטע פאַזע פון דער אַנטװיקלונג אין 
וועלכער עס געפינען זיך (נעבעך...) די קולטור-פעלקער און אַז מיר זיינען 
שוין צוגעקומען צו דער דריטער, העכסטער פאַזע, ווען דאָס פאָלק דאַרף נישט 
האָבן פאַר זיין קיום קיין אָביעקטיווע מכשירים, וי לאַנד, אייגענע עקאָנאָמיע, 
מיליטער, ווייל עס פאַרמאָגט דעם העכסטן מכשיר -- אַ נאַציאָנאַלן באַוואוסטזײַן. 

דובנאָוו איז נאָך זיין פאַרלאָזן רוסלאַנד אין 1922 אַװעק פון פּאָליטישער 
טעטיקייט און אינגאַנצן זיך אָפּגעגעבן מיט װיסנשאַפטלעכער אַרבעט. ער האָט 
דעמאָלט אַרױסגעװיזן אַ באַזונדערן חשק אַרוסצוגעבן זיינע ,בריוו" אין העב- 
רעאיש ; דער , שטיבל"-פאַרלאַג האָט מיר פאָרגעשלאָגן צו זיין דער איבערזעצער 
און דובנאָוו אַלײין האָט רעדאַקטירט די איבערזעצונג (דאָס בוך איז דערשינען 
ערשט אין יאָר 1937). 

אין יולי 1924 האָב איך זיך געטראָפן מיט דובנאָוון אין פּױלישן קוראָרט 
דרוסקעניק. פון דער ערשטער רגע ווען כ'האָב אים דערזען, האָט ער מיך באַ- 
צויבערט מיט זיין איידל פּנים, קלוגע טיפע אויגן, מיט די פיינע מאַניערן און 
גייסטיקער פרישקייט. 

דובנאָוו איז דעמאָלט אַלט געווען 74 יאָר. צען טעג בין איך געווען אין זיין 
מחיצה. עס איז שוין געווען נאָד דעם חורבן פון דער אידישער אױטאָנאָמיע, 
פריער אין אוקראַינע, דערנאָך אין די באַלטישע לענדער און צום סוף אויך פון 
דער באַגרענעצטער זעלבסטפאַרװאַלטונג אין פּױילן. 

מיר האָבן אַ סך גערעדט וועגן ארץ-ישראל. וועגן דער אויפבוי-אַרבעט אין 
לאַנד האָט ער שטענדיק גערעדט בלשון רבים : ,, מיר", , מיר מוזן" אאַז"װו. מיט 
גרויסער התלהבות האָט ער גערעדט וועגן דער פאַרגרעסערונג פון דער עליה 
און בנין הארץ און גאָר ענטוזיאַסטיש וועגן דער חלוצישער באַוועגונג װאָס גרייט 
צו יונגע מחנות װאָס װעלן פאַרווירקלעכן די נאַציאָנאַלע אידעאַלן 

ווען מיר פאַרגלייכן דעם העברעאישן טעקסט פון די צוועלף בריוו װאָס זיי- 
נען איבערגעזעצט געװאָרן פון רוסישן אַריגינאַל (עס זיינען געדרוקט געווען 15 
בריוו, 3 בריוו האָט דובנאָוו נישט אַריינגענומען אין דער העברעאישער אויס- 
גאַבע) זעען מיר אַז דובנאָוו האָט זיך באַמיט ריכטיק איבערצוגעבן זיינע איבער- 
צייגונגען פוֹן דרייסיק-פערציק יאָר צוריק. זיין צוגאַנג צו דער איבערזעצוננ 
איז געווען, אַז אַ היסטאָריקער װאָס באַמיט זיך צו פאַרשענערן דעם מאַטעריאַל 
לויטן גייסט פון דער נייער צייט, מאַכט טאַקע נענטער זיין שאַפונג צו דער 
נשמה פון נייעם דור, אָבער ער פּסל'ט זיין אייגענעם עדות זאָגן. ווען איך האָב 
פאָרגעשלאָגן דובנאָוון צו מאַכן ביי דער איבערזעצונג אַ פּאָר פאַקטישע אויס- 
בעסערונגען, האָט דובנאָוו אָפּגעזאָגט זיך עס צו טאָן כדי ניט צו פעלשן געשיכ- 
טע. , אפילו מיינע טעותן -- האָט ער מיר איינמאָל געזאָגט -- געהערן צו דער 

געשיכטע* און אַז איך טאָר זיי ניט פאַרריכטן. וי געזאָגט, האָט זיך דובנאָװֹ 
געהיטן צו מאַכן ענדערונגען אין דער העברעאישער אױסגאַבע, פונדעסטוועגן 
ווען מיר פאַרגלייכן די , בריוו"י אין די ביידע אויסגאַבעס, באַמערקן מיר אַ 
גרויסן אונטערשייד אין דעם אופן פון רעדאַגירונג און סטיל, װאָס ווייזן קלאָר 
וועגן דער אינערלעכער ענדערונג װאָס איז פאָרגעקומען ביי דובנאָוון אין שייכות 
צו ציוניזם, 

אין דער העברעאישער איבערזעצונג װוערט אונטערגעשטראָכן מיט יראת 
הכבוד דער משיחיזם פון דער ציוניסטישער באַװעגונג. דאָס איז געטאָן געװאָרן 
מיט אַ טיפקייט פון געדאַנקעןן אָן פּאָלעמיק (װאָס איז יאָ געװוען אין רוסישן 
אַריגינאַל). אויך די פאָרמולירונג פון זיין קעגנערשאַפט צו לעאָ פּינסקערן, ווע" 
מען ער האָט פריער פאָרגעװאָרפן, אַז לויט זיין טעאָריע קומט אויס אַז אידן 
זיינען ניט קיין פאָלק, ווערט אין דער העברעאישער איבערזעצונג קאָמפּענסירט 
מיט אַ באַציאונג פון גרויסן כבוד צום ציוניסטישן פירער. אין איין אָרט אין 
אָריגינאַל איז פאַראַן אַ פּעסימיסטישע אָפּשאַצונג וועגן די מעגלעכקייטן פון 
אידישער קאָלאָניזאַציע אין ארץ-ישראל. דובנאָוו זאָגט דאָרט אַז העכסטנס קענען 
די אידן אַריינפירן קיין ארץ-ישראל טויזנט מענטשן אַ יאָר. ווען איך האָב אים 
אויפמערקזאַם געמאַכט אַז איצט זעט די נבואה אויס לעכערלעך, ווייל בלויז אין 
די לעצטע צוויי יאָר (1935--1936) זיינען אַריינגעקומען אין לאַנד קנאַפּע 100 
טויזנט נפשות, האָט מיר דובנאָוו צוגעשיקט אַ בריוו אין וועלכן ער האָט -- 
טריי צו זיך -- נישט געענדערט זיינע ווערטער, אָבער צוגעגעבן אַ באַמערקונג : 
;עס האָבן זיך געענדערט די צייטן און צו אונזער גליק האָבן מיר איצט אין 
ארץ-ישראל, נאָך 55 יאָר פון אידישער עמיגראַציע, אַ דאָרפישע באַפעלקערונג 
כון 70 טויזנט מאַן און אַ שטאָטישע באַפעלקערונג פון 100 טויזנט -- כן ירבו. 
פונדעסטוועגן האָב איך נישט אויסגעמעקט די אַלטע השערה, כדי זי זאָל זיין 
אַן אילוסטראַציע פון יענע צייטן, ,ימי קטנות', ווען מיר האָבן געפילט אַ זאָרג 
און ספיקות וועגן גורל פון ישוב". 

פון דער באַמערקונג וװוערט קלאָר אַז דובנאָוו פון יאָר 1937 אידענטיפיצירט 
זיך ניט מיט דובנאָוון פון 1897. 

אין יאָר 1927 בין איך געקומען קיין פּוילן און אין די באַלטישע לענדער 
אין אַ שליחות פון דעם העברעאישן אוניװװוערזיטעט אין ירושלים. איך האָב 
געפונען די געלעגנהייט צו באַזוכן און צו זיין עטלעכע טעג מיט דובנאָוון. ער 
האָט געוואוינט אין אַ פאָרשטאָט פון ריגע. ווען ער האָט מיך דערזען, האָט ער זיך 
זייער דערפרייט, געמאַכט מיר אַ פּאָר קאָמפּלימענטן פאַר דער איבערזעצונג פון 
זיינע , בריוו? און באַלד זיך גענומען גענוי אויספרעגן וועגן ארץ:ישראל. ער 
האָט אַרױסגעװיזן אַ גענויע באַקאַנטשאַפט מיט אַלץ װאָס קומט פאָר אין ישוב. 
די דעמאָלטיקע אַראַבישע אומרוען האָבן אויף אים ניט געמאַכט קיין איבעריק 
גרויסן איינדרוק. פאַרקערט, ער האָט אין זיי געזען אַ צייכן פון וואוקס פון 
אונזערע כוחות אין לאַנד. , מיר גייען איצט אַרײן -- האָט ער געזאָגט -- אין אַ 
פאַזע פון קאַמף צווישן די צוויי פעלקער, װער עס זאָל רעגירן אין לאַנד. ביי 
פּראָבלעמען פון אויפבוי איז דער עיקר דער פאַקטאָר פון צייט. כל הקודם -- 
זכה... עס איז נישט מעגלעך היינט צו בויען לויט אַלטע השגות און באַגריפן". 

איך האָב פאַרשטאַנען דעם רמז. עס איז מיר קלאָר געװאָרן זיַן שטרעבן צו 
פּאַרחתמענען דעם קאַפּיטל ,בריוו" װי אַ היסטאָרישער דאָקומענט פון קליינע 
צייטן, ,ימי קטנות", לויט זיין אויסדרוק. עס איז געווען אַ געוויסע טראַגיש- 
קייט אין דער דאָזיקער שטרעבונג, װאָס האָט אים ניט געלאָזט רוען, -- פונ- 
דעסטוועגן : געשיכטע טאָר מען נישט ענדערן, אויסבעסערן, פאַרשענערן, גע- 
שיכטע טאָר מען נישט פעלשן... 

מיר האָבן גערעדט וועגן די באַגרענעצונגען מיט וועלכע די רעאַקציאָנערע 
לעטישע רעגירונג האָט אַרומגעצױמט די נאַציאָנאַלע אידישע טעטיקייטן אין 
לאַטװיע. --- װאָסיזשע קענען מיר דערװאַרטן אין גלות? האָב איך געפרעגט 
דעם גרייז-גרויען דובנאָוו. 

--- מיר זיינען אַ דערפאַרן ּאָלק, האָט געענטפערט דער אידעאַליסטישער 
זקן מיט אַן אָפּטימיסטישן גלאַנץ אין די אויגן -- די רעאַקציע פאַרשטאַרקט 
דעם אינערלעכן כח פון אונזער פאָלק. 

-- גאָט װעט העלפן, אָבער יי העלפט גאָט ביז... גאָט װעט העלפן! -- 
האָב איך אים געענטפערט מיטן באַקאַנטן אידישן ווערטל. מיר זעען אַז אפילו 
אין פּױלן האָט די רעאַקציע באַװויזן אַריינצוברענגען אַ דעמאָראַליזאַציע אין די 
אידישע רייען. אַ גאַנץ פאָלק קען דאָך נישט אַריײן אין ,אונטערגרונט". 

דובנאָוו האָט זיך אָנגעכאַפּט אין מיינע לעצטע װערטער. אין אַ פּאָלע- 
מישן טאָן האָט ער קריטיקירט די אידישע פירער, װאָס האָבן איבערגעלאָזט 
די אידישע שיף װאָס טרינקט זיך אין ים... ער האָט דערמאָנט דעם שלילת 
הגלות, זיין וויכוה מיט אחד-העמען און פאָרמולירט די אויפגאַבן פון אַמערי- 
קאַנער אידנטום. 

איך האָב באַמערקט אויפן טיש אַ בוך וװעגן דער אידישער אַרבעטער- 
באַוועגונג אין אַמעריקע און איך האָב אָנגעהויבן דערציילן וועגן דער אַרבעטער- 
באַוועגונג אין ארץ-ישראל. דובנאָוו האָט גערעדט וועגן דער ארץ-ישראלדיקער 
אַרבעטער-באַװעגונג מיט אַ באַזונדערער אינערלעכער באַגייסטערונג. איך האָב 
געפילט אַז ביי געוויסע באַדינגונגען װאָלט ער געקאָנט צוטראָגן צו אונזער 
באַוועגונג אַ וויכטיקע מאָראַליש-אידעאישע פאַרשטאַרקונג. אַ שאָד װאָס ער 
האָט נישט געהאַט די געלעגנהייט דערצו. עס איז ויכטיק צו ברענגען דאַ 
זיינע געדאַנקען וועגן די ענינים װאָס געפינען זיך, למשל, אין זיין בריוו צו נחום 
בנארי אין 1924. ער שרייבט דאָרט: איך האָב באַקומען אייער בריוו און די 
ציגעשיקטע ביכער און איך שיק אייך מיינע ברכות צו דער נײיער תקופה אין 
איער לעבן, -- די תקופה פון איבערגאַנג צום דאָרפישן לעבן. זאָל גאָט געבן 
אַז די בויער פון לאַנד זאָלן מצליה זיין אין דער ריזיקער אונטערנעמונג פון 
שאַפן אַ גרויסן דאָרפס-ישוב. ווען מען בויט דערפער הענגען זיי נישט אין דער 
לופטן נאָר װאָרצלען טיף אין דער ערד און קיין שום וינטן װעלן זײי נישט 
רירן פון אָרט. איך זע אין מיין וויזיע דעם צוקונפטיקן עמק יזרעאל, אינגאַנצן 
באַדעקט מיט אַ נעץ פון דערפער-שטעט, אַ ביישפּיל פון אויפבויען אַ באַניײט 
לאַנד מיט אַרבעט און מסירת נפש -- איך זע די היסטאָרישע נויטװוענדיקייט 
פון איבערגיין פון ,, כיבוש העבודה" אין די עקזיסטירנדיקע קאָלאָניעס צו דער 
שיטה פון קיבוצים װאָס בויען פאַר זיך אַלײן, צו ישובים אין וועלכע עס זיינען 
ניטאָ קיין אַרבעטס-געבער און אַרבעטסינעמער. 

דאָס איז געווען ש. דובנאָווס מיינונג וועגן דער אַרבעטער-באַװעגונג אין 
דער צייט ווען מיר האָבן באַזעצט דעם עמק. די שפּעטערדיקע לאַנדװירטשאַפט- 
לעכע דערגרייכונגען פון אידישן אַרבעטער האָבן נאָך מער פאַרשטאַרקט זיין 
כּאָזיטיווע באַציאונג צו אונזער באַוועגונג. 

אַ באַזונדערע ליבשאַפּט און אינטערעס האָט דובנאָוו אַרױסגעװיזן צו 
דעם העברעאישן אוניווערזיטעט אין ירושלים. ער האָט זיך געפרייט מיט יעדן 
פאָרשריט װאָס דער אוניווערזיטעט האָט געמאַכט, מיט דער פאַרגרעסערונג פון 
די פאַקולטעטן און צאָל פּראָפּעסאָרן. 

איך האָב אים געבעטן ער זאָל איבערגעבן דעם גאַנצן אַרכיוו צו דעם העב- 
רעאישן אוניווערזיטעט, אָבער ער האָט ניט מסכים געווען, ווייל ער האָט שוין 
געהאַט באַשלאָסן צו צעטיילן דעם אַרכיוו אין צוויי טיילן: איין טייל צו געבן 
דעם אוניווערזיטעט און דעם צוייטן טייל דעם ,איוו"א". 

מיר האָבן זיך זייער האַרציק געזעגנט. עס איז מיר דעמאָלט נישט איינ- 
געפאַלן אַז מיר צעשיידן זיך אויף אייביק... מיט דריי יאָר שפּעטער האָב איך 
באַקומען דעם עלפטן און לעצטן באַנד פון זיין , געשיכטע". אין דער הקדמה 
צו דעם באַנד שרייבט ער אַז צוויי מאָטיוון האָבן אים באַוואויגן צוצוברענגען 
די , געשיכטע? ביז צו די לעצטע טעג און דאָס זיינען: די אויפציטערנדיקע 
געשעענישן, װאָס ס'איז ניט געווען זייער גלייכן אין אַלע תקופות פון רעאַקציע 
און דער לעצטער קאַמף פון אידישן פאָלק פאַר אַ גרויסן נאַציאָנאַלן צענטער 
אין ארץ-ישראל, 

מיט אַן ארץ-ישראלדיקן אַקאָרד ענדיקט זיך אויך זיין ,וועלט-געשיכטע": 
;אַ האַלבער מיליאָן אידן בויען איצט דאָס באַנייטע לאַנד פון ישראל, מיט דער 
האָפענונג פון אויפבויען דאָרטן אַ אידישע מדינה אָדער אַ גרויסן נאַציאָנאַלן 


צענטער". 
(אויסצוגן פון אַן אַרטיקל אין ,ספר שמעון דובנוב") 
שמערן ראש רהיא װטריט 2 


שיבט - ש שאט 


דריי זיינען געווען אין שמעון דובנאָוו : דער היסטאָריקער, דער פּאָליטישער 
דענקער און דער טויערן-היטער װאָס רופט זיך אָפּ אויף די געבאָטן פון דער 
שעה -- און זיי אַלע זיינען געווען איינס. איין שורש איז פאַראַן פון אַלע דריי 
און ער געפינט זיך אין פּסוק װאָס דובנאָוו האָט איבערגעחזרט במשך פון אַלע 
זיינע יאָרן פאַרן אידישן פאָלק און פאַר זיך אַלײין: דער סוד פון נאַציאָנאַלן 
קיום איז אָפּהענגיק פון דעם אַבסאָלוטן געבאָט פון דער אוראַלטער נבואה: לא 
יסור שבט מיהודה -- (עס זאָל ניט אויפהערן די מאַכט פון יהודה). די צוררים 
פון אַלע דורות שרייען: ,עס איז דאָ איין פאָלק װאָס איז צעזייט און צעשפּרײט 
און זייערע געזעצן זיינען אַנדערש פון יעדן פאָלק", און אין די נייע דורות רופט 

מען עס ,אַ מלוכה אין אַ מלוכה", און כנסת ישראל גייט זיך זיין היסטאָרישן 
וועג און זאָגט: טאַקע אַ מלוכה אין אַ מלוכה, אַן אױטאָנאָמישער אינװייניקסטער 
קיבוץ אין אַן אויסערלעכן מלוכהשן קיבוץ. 

אין די אַלע דריי שטחים האָט ער נאָכגעזוכט דעם שבט, -- דעם צייכן פון 
רעגירן. װאָס מיינט ,שבט" ? קענסט פאַרטייטש!: זעלבסטרעגירונג, אַן אינוויי- 
ניקסטע פרייהייט און אומאָפּהענגיקײט, -- ניט געקוקט אויף יעדן יאָך און אונ- 
טערדריקונג. דובנאָוו אַלײין איז געווען אַ מענטש פון מאַכט, אַ מענטש פון איינ- 
געהאַלטענער דיסציפּלין װאָס האָט געקענט דעם סוד פון רעגירן איבער זיך 
ביז צו זיין אַן אכזר צו זיך אַלײן, איינער פון די גרויסע עקשנים מיט וועלכע 
עס איז געבענטשט געװאָרן דאָס אָרט פון זיין אָפּשטאַם, די אידישע תפוצה אין 
רוסלאַנד, 

דער שבט װאָס האָט געלעבט אין אונזערע תפוצות אין רוסלאַנד האָט זוכה 
געווען צו פאַרמאָגן אַ גלייכן רוקן פון אַ באַזונדערן מין, --- און דובנאָוו האָט 
געשעפּט פון דער זכיה מיט פולע הויפנס. געשיכטע-פאָרשערס און סתם 
מענטשן, אונזעריקע און זייערע, האָבן געזען די אידישע אויסערלעכע מאַכט װאָס 
איז איינגעשרומפּן געװאָרן אין מזרח-אײיראָפּע --- און זיי זיינען געווען גערעכט. 
זיי האָבן אָבער ניט געזען די אינוייניקסטע מאַכט צו וועלכער די תפוצות האָבן 
זוכה געווען. גרויס איז געווען זייער כח בייצושטיין מאַכט פון דרויסן, ווייל זי 
האָבן געהאַט מאַכט פון אינװייניק -- און די מאַכט האָט גובר געווען. 

אין דעם ליכט דאַרף מען נאָכזוכן יעדן טראָפּן זעלבסטשטענדיקייט פאַר 
וועלכן ישראל האָט געקעמט פון אָנהייב אָן -- ;לא יסור שבט מיהודה? -- אַ 
ויעגווייזער פון לאַנד צו לאַנד און פון תקופה צו תקופה אין אונזער געשיכטע. 
דערפאַר איז קלאָר : מען טאָר נישט אַװעקשטעלן זעלבסטשטענדיקייט בלויז אויף 
דער השפּעה פון דרויסן. 

(אויסצוגן פין אַן אַרטיקל אין ,ספר שמעון דובנאַוו") 


דאָאיקייט און דאָרטיקייט 


טראָץ די קאָלאָסאַלע אונטערשיידן צווישן דובנאָווס געבויר-יאָר און די 
צייטן אין וועלכע מיר לעבן, האָט דובנאָווס לערע, באַזונדערס זיין לערע ועגן 
אױטאָנאָמיזם און זיין גאַנצע אויפפאַסונג פון דער אידישער געשיכטע וי איין 
קייט פון אױטאָנאָמישע ישובים, פון וועלכע דער אָדער יענער ישוב שפּרײט 
אויס זיין העגעמאָניע איבער דער גאַנצער אידישער ועלט, -- נאָך ניט פאַר- 
לאָרן איר גילטיקייט. פאַרקערט, זי איז צאַפּלדיק, פריש און אַקטועל. 

.. . איך וויל זיך דאָ אָפּשטעלן אויף אַ שטרייט-פראַגע, װאָס ווערט נאָך 
אַלץ אויסגעקעמפט ביי אונז אויף דער אידישער גאַס -- כ'מיין די שטרייט- 
פראַגע פון דאָאיקייט און דאָרטיקייט, פין אָריענטאַציע אויף אַמעריקע און, אויב 

מ'קאָן אַזױ זאָגן, ציון-צענטריזם. צו דער דאָזיקער פּראַגע האָבן אָקאָרשט אין 
די לעצטע טעג גענומען אַ װידערשפּרעכנדיקע שטעלונג צוויי באַקאַנטע פּער- 
זענלעכקייטן, װאָס האָבן זיך אַרױסגעזאָגט וועגן דעם כאַראַקטער פון דער אי" 
דישר דערציאונג אין די פאַראייניקטע שטאַטן. אוירווינג קעין, פּרעזידענט פון 
דעם ,ראַט פון אידישע צדקה-פעדעראַציעס און וועלפעיר-פאָנדן", רעדנדיק 
אויף זייער צוזאַמענפאָר, האָט גערופן צו אַן אַמעריקאַנער-אָריענטירטער אידי- 
שער דערציאונג, בשעת משה שרת, געוועזענער פּרעמיער-מיניסטער פון מדינת 
ישראל, רעדנדיק ביי דער אַסעמבלי פון אַמעריקאַנער ציוניסטן האָט געפאָדערט 
די העברעאיזאַציע פון דעם אַמעריקאַנער אידנטום, װי דעם עפעקטיווסטן אופן 
פון אַ צוזאַמענבונד מיט ישראל. שמעון דובנאָוו האָט זיין אייגענעס ענטפער 
אויף דער דאָזיקער שטרייט-פראַגע, אַן ענטפער פון וועלכן מיר קענען אַ סך 
לערנען אין אונזערע היינטיקע צעטומלטע צייטן. 

... דובנאָווס פּסק-דין איז: דאָאיקײט און דאָרטיקײט; דאָאיקייט צוזאַמען 
מיט דאָרטיקײט, -- ניט דאָאיקייט קעגן דאָרטיקײיט! דער דאָזיקער שטאַנדפּונקט 
ווערט היינט געטיילט פון רוב אַמעריקאַנער ציוניסטן. שרייבנדיק אין ,השלוח", 
ענטפערנדיק אחד-העמען, דערקלערט ער אַז דער אונטערשייד צװוישן זיי ביידע 
איז בלויז אין טראָפּ אויף דער אױטאָנאָמיע און דער תפוצה, וואו ס'געפינט 
זיך דער ראשו ורובו פון אידישן פאָלק. בשעת אחד-העם לייגט דעם שווערגע- 
וויכט אויף די שאַפער פון דער אידישער קולטור אין גייסטיקן צענטער אין ארץ- 
ישראל. אָבער פאַר דובנאָוין זיינען זיי ביידע געבליבן וויכטיקע פאַקטאָרן אין 
דעם פּראָצעס פון היינטיקן און מאָרגנדיקן לעבן פון דער אידישער אומה, װאָס 
האָט דורך איר גאַנצער אידישער געשיכטע אינסטינקטיוו און דורך איר ווילן 
צום לעבן געשאַפן פאַר זיך פאַרשיידענע קאָמונאַלע פאָרמען װאָס האָבן געהאָלפן 
זעם קיום און המשך פון דער גייסטיקער נאַציע. 

ווען מיר קוקן זיך צו צים אידישן לעבן ביים היינטיקן טאָג פון דער הויך 
פון דובנאָווס אידעאָלאָגיע, פאַרשװוינדט דער װידערשפּרוך צווישן דאָאיקייט און 
דאָרטיקײט, צװישן גלות-אױטאָנאָמיזם און אידישער מלוכהשאַפט. ס'בלייבט נאָר 
די דובנאָווישע וויזיע פון איין אידיש פאָלק, װאָס אין אַלע טיילן פון דער וועלט 
און אונטער אַלע אומשטענדן -- פּאָליטישע און סאָציאַלע, מיט אָדער אָן אַן איי" 
גענער טעריטאָריע -- געטראָגן בלויז פון זיין ווילן צום לעבן, שטרעבט צו דער- 
הייבן זיך פון מדרגה צו מדרגה װי אַ קולטור-פאָלק, װאָס אויפּהאַלטנדיק זיינע 
אייגענע טראַדיציעס און שאַפנדיק זיינע אייגענע קולטור-װוערטן אין אַלע 
סביבות פון דער וװועלט האָפט עס נאָך אַמאָל צו ווערן אַ נס לגויים. 


(;;ויסצוגן פון אַרטיקל אין , בולעטין פון אידישן קולטור-קאַנגרעס") 

שואל נוטטאשן 


דורבנווט אן טאטאטיום ן ד' אמטער קאונעם 
באַדינגונגען 


ניט געקוקט אויף אַלע פאַרעלטערטע אַספּעקטן פון דובנאָווס טעאָריע, 
בלייבט פונדעסטוועגן דער צענטראַלער קערן פון דובנאָוויזם -- דער אױטאָנאָ- 
מיזם -- לעבנס-פעאיק און גילטיק אויך איצט פאַרן אידישן קיבוץ אין אַמעריקע. 

אויפן פּאַפּיר האָבן אידן טאַקע ניט קיין אױטאָנאָמיע אין אַמעריקע: אָבער 
פאַקטיש, װאָס שטעלן מיט זיך פאָר די אומצייליקע אַמעריקאַנער אידישע 
רעליגיעזע, פילאַנטראָפּישע, דערציערישע, קולטורעלע, בירגערלעכע, סאָציאַלע 
אינסטיטוציעס, וי דער אַמעריקאַנער אידישער קאָנגרעס, דער אַמעריקאַנער 
אידישער קאָמיטעט, די ציוניסטישע אָרגאַניזאַציעס, די וואוילשטאַנד-פאָנדן, דער 
פאַראייניקטער אידישער אַפּיל, די פראַטערנאַלע אָרדנס, --- אויב ניט פרייווי- 
ליקע אידישע לאָקאַלע און אַלאַמעריקאַנישע אױטאָנאָמיע ? 

יאָ, דובנאָווס אױטאָנאָמיזם האָט פאַקטיש געזיגט אין אַמעריקע. מיר האָבן 
דאָ אַ אידישע אױטאָנאָמיע -- הגם אין אַן אַנדער פאָרעם וי דובנאָווס מוח האָט 
זי קאָנסטרואירט פאַר די אידן אין מזרח קיראָפּע; ס'איז אַ פרייוויליקע -- ניט 
קיין רעכטלעך-נאָרמירטע -- אידישע זעלבסטפאַרװאַלטונג: -- אַ ביוראָקראַ- 
טיש-דאָמינירטע, פּראַגמענטאַרישע ניט קיין דעמאַקראַטיש-דערװײלטע קהילה. 
אָבער עס ווענדט זיך דער עיקר אין אונז גופא מיט וויפל, און מיט װאָס פאַר 
אַ סאָרט אינהאַלט מיר ועלן אָנפילן אָט די אַלע פרייוויליקע אַמעריקאַנער אי- 
דישע אינסטיטוציעס; און דאָס האָט אגב קלאָר פאַרשטאַנען דער אידישער 
היסטאָריקער: ,די גרעסטע פאַקטישע (אונטערגעשראָכן פון מיר, ש. ג.) אױיטאָ- 
נאָמיע איז פאַר אידן מעגלעך אין לענדער וואו די רעגירונג מישט זיך נישט 
אַריין אין פּריואַטן לעבן פון אירע בירגער און וואו ס'איז נישטאָ קיין גװאַל- 
דיקע קאָנצענטראַציע פון מאַכט... ספּעציעל אין די פאַראייניקטע שטאַטן 
װאָלטן אידן שוין געקענט געניסן פון אַ גרויסער מאָס זעלבסטפאַרװאַלטונג אויב 
זיי װאָלטן גרייט געווען אַרױסגײן פון די ד' אמות פון אַ רעליגיעזער קהילה". 


--י--ע449ייד-היה-- 

געשטאַלט און לעגענדע 


דובנאָוו, דער אינטעלעקטואַל, דער ;/טרוקענער", איז בעצם געװוען אַ ראָ- 
מאַנטיקער. זעלטן ער האָט אַזױ שטאַרק ליב געהאַט פּאָעזיע און אַזױ אינטים 
געפילט די שיינקייטן פון דער נאַטור, אָבער ווען עס איז געקומען צו שאַפע- 
רישער אַרבעט האָט ער זיך באַמיט מיט אַלע כוחות צו צוימען זיין פאַנטאַזיע. 
מען מוז זיין, -- האָט ער געהאַלטן, -- װאַך, רעאַליסטיש און האַרט, פּונקט וי 
דאָס פּשוטע פאָלק, ווייל אַנדערש קען מען לייכט צעריבן ווערן אין די אומ- 
ברחמנותדיקע באַדינגונגען פון דער גלותדיקער עקזיסטענץ. 

עס איז געווען אַ שטיק טראַגעדיע אין זיין אַליין אַרויפגעצואונגענער דיס- ‏ 
ציפּלין פון צוימען די אייגענע נשמה: וייל עס איז אַזױ גרינג און אַזױ מחיהדיק 
צו לאָזן זיך אויף די פליגל פון זיסער פאַנטאַזיע, איז עס זיין חוב נישט צו לאָזן 
זיך מיטרייסן פון איר. דערפאַר מסתמא די אאינגעהאַלטנקײט פון זיין תשוקה 
צו ציון, װאָס ער האָט זי אַלײן װוי געצוימט, ווייל עס האָט אים אויסגעוויזן וי 
אַ לוקסוס-רייזע אין אַ וועלט פון פּרעכטיקע וויזיעס, אין דער צייט ווען מען 
מוז שוין היינט אויסהאַקן דאָס ביטערע, דאַרע שטיקל ברויט פון טאָג-טעגלעכער 
נאַציאָנאַלער עקזיסטענץ. 


דובנאָוו, וי זיין חבר אחד-העם, האָט פאַרמאָגט די אינערלעכע דיסציפּלין 
פון ,, וועגן אין מעסטן" יעדן געדאַנק און דעפיניציע. דאָס איז געקומען סיי פון 
זיין שרייבערישן אחריות-געפיל, סיי פון זיין מאָראַלישער אָפּגעהיטנקײט. אַ. 
שרייבער, גלייך וי אַ מוזיקער, דאַרף געפינען דעם ריכטיקן טאָן : איין ברוכטייל 
העכער אָדער נידעריקער איז שוין פאַלש און גרילצט אין די אויערן -- און 
דובנאָוו האָט דערפאַר געוואויגן און געמאָסטן. 

אַזױ האָט ער זיך באַמיט צו טאָן אַלע זיינע יאָרן, אין אַלע זיינע שאַפון- 
גען, סיי היסטאָרישע און סיי פּובליציסטישע, צו זען זאַכן נישט וי ער װאָלט 
געװאָלט זיי זאָלן זיין, נאָר וי זיי זיינען געווען אין דער ווירקלעכקייט -- לויט 
דעם װי ער האָט די ווירקלעכקייט געזען און אָפּגעשאַצט. 

אין דער ברויזנדיקער אידישער רעװאָלוציע פון 19טן און 20טן יאָרהוג- 
דערט, אין דער צייט פון ראָמאַנטישן אויפשוואונג און קפיצת הדרך, איז זיין 
וועג געווען אַ שװוערער און צום טייל אַ נישט אָננעמבאַרער פאַר אַ גרויסן 
טייל פון אידישן פאָלק. דאָס פאָלק האָט געמוזט פריער דורכלעבן די פולע 
שטויסקראַפּט פון עקסטרעמען און אין זייער פייער זיך דורכברענען. עס האָט 
געמוזט פריער פאַראייגענען הערצלס וויזיע און די וויזיע פון סאָציאַלן איבער- 
ברוך, איידער די דובנאָווישע סינטעזע-זוכעניש האָט געקענט געפינען אַ גרע- 
סערע פאַרשטענדעניש ביי די ברייטע שיכטן פון פאָלק. 

פון דובנאָווס בילד קוקן אויף אונז אַראָפּ טיפע, קלוגע אויגן מיט אַ 
שלוותדיקן אינערלעכן שמייכל, אַ שמייכל װאָס רעדט מיט אַלטן אידישן בטחון. 
דער בטחון איז אָבער געווען אילוזאָריש און דער גרויסער היסטאָריקער האָט 
עס גוט געוואוסט. אָבער ער האָט דעם אָפט אָפּנאַרערישן בטחון געװאַרעמט 
אין זיין הייסן אידישן בוזעם, װי אַן אױיספּרובירטן כלי-זין פאַרן קיום פון 
פאָלק -- און נישט דווקא דערפאַר װאָס דער בטחון איז געווען באַרעכטיקט. 

פּאַטעטיש, --- און קרישטאָלרײן, -- זעט דעריבער אויס דובנאָווס גלויבן 
אין , דער וועלט", אין כה פון אידישן װועלט-קאָנגרעס, ווען נאַצישע האָרדעס 
האָבן געבושעװועט און די װועלט האָט זיך געמאַכט נישט זעף 


אֹל 28 אל 


דובנאָוו איז אוודאי נישט געווען קיין אָנהענגער פון פּאַטעטישע זשעסטן 
און ער האָט זיך געהאַלטן פאַר אַ ניכטערן , פּאָזיטיװויסט?. לסוף איז ער אַלייןְ 
געשטאָרבן מיט אַ העראָאישן זשעסט פון אַ לעגענדע-שאַפער. 

ער האָט נישט געװאָלט פאַרלאָזן די זינקענדיקע שיף פון אײראָפּעאישן 
אידנטום, ווייל אַ.,אידישער שרייבער דאַרף פאַרבלייבן מיט זיין פאָלק", -- 
עלעהיי דער 80-יאָריקער, קראַנקער זקן װאָלט געקענט מיט עפּעס העלפן דער 
זינקענדיקער שיף. בידים, מיט די אַלטע ציטערנדיקע הענט, האָט ער אָפּגע- 
שטופּט די געלעגנהייט צו ראַטעװען זיין לעבן און צו זען די איבערגעבליבענע 
טיילן פון זיין משפּחה ואָס האָבן זיך געראַטעװעט מעבר לים. 

ער האָט גוט געזען אַז די אידישע שיף אין אײראָפּע גייט אונטער אין בלוט 
און אין פלאַמען, אין אַנגסטן און אין טויט-קאָנוואולסיעס, אָבער ער האָט באַ- 
שלאָסן צו בלייבן דאָרט, איינזאַם און אַלײן, און צו ווערן איין ציפער אין די 
שפּעטערדיקע זעקס מיליאָן מיט בלוט טריפנדיקע ציפערן. 

שרייבנדיק װועגן בעל-שם-טוב האָט דובנאָוו זיך אויסגעדריקט אַז מיר מוזן 
שטודירן די לעגענדע בעל-שם-טוב פּונקט וי זיין ווירקלעכע געשטאַלט, ווייל די 
לעגענדע איז שפּעטער געװאָרן רעאַליטעט און געװוירקט וי רעאַליטעט. 

אַזױ גערופענע ,;אומפּראַקטישע" טאַטן און זשעסטן האָבן געשאַפן אין פאַר- 
שיידענע צייטן פון דער אידישער געשיכטע פרוכטבאַרע לעגענדעס. אַזעלכע 
לעגענדעס בלייבן רעאַלע װוירקזאַמע כוחות אין לעבן פון יעדן פאָלק, און אַזױ 
איז אויך געשען ביים אידישן פאָלק. 

אַזאַ לעגענדע װעט אויך אַמאָל ווערן דאָס קרישטאָל-ריינע לעבן פון גאונישן 
אידישן אַלײינלערנער, װאָס איז געזעסן כל ימיו, אַלע טעג פון זיין לעבן, על 
התורה ועל העבודה, פאַרטיפט זיך אין עבר פון זיין פאָלק כדי פון איר צו דערגיין 
דעם שליסל צום ווייטערדיקן אײיביקן לעבן פון עם ישראל. 

אַ לעגענדע װעט אויך ווערן דער גרויליקער טויט פון אַ קראַנקן זקן װאָס 
האָט אַזױ ליב געהאַט זיין פאָלק, אַז ער איז מיט זיין אייגענעם ווילן אומגע- 
קומען צוזאַמען מיט זיין פאָלק און איז געװאָרן אַ קרבן און קדוש אין דער 
לאַנגער רשימה פון קדושים וטהורים, 

אפ שאצונגען 
ום קולטור-קאַנגרעס, ביי דער דערעפענונג 


פון דובנאַװ-יאַר 


ד"ר סאָלאָמאָן גרייזעל 


(רעדאַקטאָר פון פאַרלאַג , דזשואי'ש פּאָבליקישאָן סאַסייעטי') 


וי אַ הייסער פאַרערער פון שמעון דובנאָווס געדאַנק און װי איינער פון 
די װאָס האָט אָן אַ שיער גענאָסן פון זיינע שאַפונגען, פאַראייניק איך זיך מיט 
אייך אין אָפּגעבן כבוד זיין אָנדענק צום הונדערטסטן געבוירן-יאָר. 

עס איז וויכטיק צו געדענקען, אַז דובנאָווס אינטערפּרעטאַציע פון דער אי- 
דישער געשיכטע איז אַן אַקטועלער עלעמענט פון דעם אידישן געדאַנק נאָך 
היינט-צו-טאָג. פאַקטיש, איז פאַר אונזער פאָלק איצט נאָך וויכטיקער וי ווען 
ניט איז פריער צו פאַרשטיין די פולע אויסווירקונג פון דובנאָווס טעאָריע פון 
גלות-נאַציאָנאַליזם. אפילו די װאָס קענען ניט אין גאַנצן אָננעמען זיין שיטה, 
מוזן דאָך אָנװענדן זי אין דער איצטיקער אידישער סיטואַציע. דער סטאַטוס 
פון די אידן אין דעם גרויסן קיבוץ, אין וועלכן מיר לעבן, די באַציאונגען װאָס 
אַנטװיקלען זיך צװוישן אַמעריקאַנער ישוב און ישראל, די צילן און מעטאָדן 
פון אידישן קיום אין די תפוצות -- די אַלע גרונט-פּראָבלעמען פון איצטיקן 
אידישן לעבן קענען ניט ווערן דיסקוטירט ניט נעמענדיק אין באַטראַכט דובנאָוון. 

עס איז, באמת, אַ שאָד װאָס זיין וועלט-געששיכטע איז נאָך ניט איבערזעצט 
געװאָרן אין ענגליש, -- אַ סיטואַציע װאָס איך האָף אַמאָל מיטהעלפן צו פאַר- 
ריכטן. 


פּראַָפּ. מרדכי נ. קאַפּלאַן 


איך דאַנק אייך פאַר געבן מיר אַ מעגלעכקייט צו זאָגן אַ פּאָר ווערטער וועגן 
שמעון דובנאָוו ע"ה. ס'איז מעגלעך אַז דאָ איז ניט דער ריכטיקער אָרט. איך 
מוז אָבער דאָך רעדן וועגן דער דרינגענדיקער נויטווענדיקייט פּאַר די ענגליש- 
רעדנדיקע אידן צו פאַרמאָגן אַן אָביעקטיווע, לעבעדיקע און אַקטועלע געשיכטע 
פון אידישן פאָלק, --- װאָס עס שטעלן מיט זיך פאָר דובנאָווס היסטאָרישע ווערק. 


פון היסטאָריקער סאָלאַ באַראָן 


מיין גאַנץ לעבן בין איך געווען אַ פאַרערער פון דעם דאָזיקן פּראָמינענטן 
היסטאָריקער. איך געדענק נאָך זייער גענוי מיין ערשטע באַגעגעניש מיט אים 

אין בערלין, ווען ער איז געווען שטאַרק פאַרנומען מיט פאַרענדיקן דעם מאַנו" 
סקריפּט פון זיין וועלט-געשיכטע. 

ביי אַ סך געלעגנהייטן האָב איך דערציילט מיינע סטודענטן װי שטאַרק איך 
באַדױער װאָס זיין גרויס היסטאָריש װערק איז ניט דערשינען אין דער ענגלי- 
שער איבערזעצונג. גלייכצייטיק מיט מיין גרויסער אָנערקענונג צום קולטור- 
קאָנגרעס פאַרן אַרױסגעבן די 10 בענד פון דער געשיכטע, באַדױער איך נאָך 
אַלץ װאָס דער ענגליש-רעדנדיקער עולם האָט נִיט אין זיין רשות די מאָדערנע 
איבערזיכט פון דער אידישער געשיכטע. אפילו איצט, איבער 20 יאָר נאָך 
דער אַריגינעלער פּובליקאַציע, װאָלט דאָס פּובליקירן די בענד אין ענגליש אויס- 
געפירט אַ ויכטיקע שליחות גלייכצייטיק פאַר די אידישע און ניט-אידישע 
לייענער. 

אויסער שרייבן געשיכטע, האָט פּראָפ. דובנאָוו אויך געמאַכט וויכטיקע 
געשיכטע. דער דאָזיקער אַספּעקט פון זיין אַרבעט דאַרף, לויט מיין מיינונג, 
נאָך גרינטלעך און אויספירלעך אויסגעפאָרשט װוערן. 


פון פּראַפּ. אברהם יהושע העשל 
דער װאָס שטודירט דובנאָווס װערק קאָן אָפּשאַצן ניט נאָר זיין חכמה, נאָר 
אייך זיין ליבשאַפּט צום אידישן פאָלק און זיין יראת הכבוד פאַרן אמת. 
דער װאָס האַט זוכה געווען אים צו קענען עס ניט פאַרגעסן די זעלטענע 
ריינקייט און ערלעכקייט װאָס האָט געשיינט פון אים. 


עשׁ אהו היפש'ק פאר חי קהטענזיקע חחהות געש צו פאפטעשן ואס חהפונאת 
האָט מיט זיך פאַרגעשטעלט או װאָס דובנאָוו האָט אונז איבערגעלאָזט. 

מיה זר'קן ארש אונזער זאנק צום וא פאר טשער דער קה עניע 
או וצן די ײ שטעף פון אוה ארפ צו יי קיפשיק, פארז עה פען 
שאה קשר קה"ז יוש א . פאה זי טע הושאפפוקע פאטשה. 
קושש. צו ?2 הוש וט ן האצ אפאשן דיוומעקטאר פון ח' וי אקקשושן 
און צו ל. שפּיזמאַ, פּרעסע- דירעקטאָר פון קולטור-קאָנגרעס, פאַר 
די צוגעשיקטע מאַטעריאַלן און עצות. 

